



Ġabra tal-ġurisprudenza

KONKLUŻJONIJIET TAL-AVUKAT ĠENERALI
WAHL
ipprezentati fis-6 ta' April 2017¹

Kawża C-177/16

**Biedriba “Autortiesibu un komunikēšanās konsultāciju aģentūra – Latvijas Autoru apvienība”
vs
Konkurences padome**

[talba għal decizjoni preliminari mressqa mill-Augstākā tiesa (qorti suprema, il-Latvja)]

(Artikolu 102 TFUE — Abbuż minn pożizzjoni dominanti — Effett fuq il-kummerċ bejn l-Istati Membri — Soċjetà għall-amministrazzjoni kollettiva — Prezzijiet ingusti — Dħul mill-bejgħ rilevanti għall-impożizzjoni ta' multa)

1. Jeżistu prezzijiet ingusti?
2. Fil-qasam tal-dritt tal-kompetizzjoni, ġurisdizzjonijiet differenti għamlu għażliet differenti dwar din il-mistoqsija. Pereżempju, f'għadd minnhom, fosthom l-Istati Uniti, l-imġiba ta' impriżi li jkollhom is-saħħa fis-suq li sempliċement jisfruttaw il-klijenti ġeneralment ma titqiesx li tikser dan id-dritt. Madankollu, l-għażla li għamlu dawk li abbozzaw it-Trattati tal-Unjoni tidher biċ-ċar li hija differenti: il-punt (a) tat-tieni paragrafu tal-Artikolu 102 TFUE jinkludi, bħala tip ta' abbuż ipprojbit minn pożizzjoni dominanti, imġiba li tikkonsisti “[f]l-impożizzjoni diretta jew indiretta ta' prezzijiet ingusti ta' l-akkwist jew tal-bejgħ, jew kondizzjonijiet oħra ingusti ta' kummerċ”.
3. Madankollu, fil-prattika tagħha l-Kummissjoni ssibha bi tqila ħafna tuża din id-dispożizzjoni kontra (allegatament) prezzijiet għolja mitluba minn impriżi dominanti. U bir-raġun, fil-fehma tiegħi. B'mod partikolari għaliex sempliċement ma hemmx hteġa li tiġi applikata din id-dispożizzjoni f'suq hieles u kompetittiv: meta ma jkunx hemm ostakolu għad-dħul fis-suq, prezzijiet għola għandhom normalment jattiraw parteċipanti godda. Is-suq għandu, għal din ir-raġuni, jikkoreġi lill-nnifsu.
4. Madankollu, dan jista' jkun differenti fi swieq b'ostakoli legali biex wiehed jidhol fihom u jespandi u, b'mod partikolari, f'dawk is-swieq li fihom ikun hemm monopolju legali. Tabilhaqq, jista' jkun hemm swieq li, minhabba l-karatteristiċi tagħhom, ma jitmexxewx b'mod effiċjenti meta jinfethu għall-kompetizzjoni. Bl-istess mod, gvern jista' jkollu raġunijiet ta' politika legittimi biex jillimita l-kompetizzjoni f'suq speċifiku, u b'dan il-mod jissagrifika l-effiċjenza ekonomika sabiex isegwi għanijiet pubbliċi oħra.
5. Dan huwa preċiżament il-każ fil-kawża prinċipali.

¹ Lingwa oriġinali: l-Ingliż.

6. Dan il-każ joffri lill-Qorti tal-Ġustizzja opportunità li tikkjarifika l-kundizzjonijiet li taħthom l-impożizzjoni ta' prezzijiet għolja minn impriża dominanti jistgħu jiksru l-punt (a) tat-tieni paragrafu tal-Artikolu 102 TFUE. Fi kliem ieħor, dan il-każ huwa dwar prezzijiet iffissati minn impriži dominanti li jistgħu jkunu abbużivi għar-raġuni li, minhabba li jkunu eċċessivament għolja, huma jisfruttaw lill-klijenti. Għal kuntrarju, din il-kawża ma hijiex dwar prezzijiet li jistgħu jkunu abbużivi minhabba l-effetti prekluzivi fuq il-kompetituri.

I. Il-kuntest ġuridiku

A. Il-liġi Latvjana

7. L-Artikolu 13(4) tal-Konkurences likums (iktar 'il quddiem il-“Liġi tal-kompetizzjoni”) għandu l-istess kliem tal-punt (a) tat-tieni paragrafu tal-Artikolu 102 TFUE.

II. Il-fatti, il-proċedura u d-domandi preliminari

8. Ir-rikorrenti fil-kawża prinċipali, Autortiesību un komunikēšanās konsultāciju aģentūra – Latvijas Autoru apvienība (iktar 'il quddiem l-“AKKA/LAA”), fil-kapaċità tagħha ta' soċjetà għall-amministrazzjoni kollettiva, toħroġ licenzji għall-eżekuzzjoni ta' xogħlijiet mużikali fil-pubbliku f'postijiet kummerċjali u f'ċentri ta' servizzi. Ir-rati applikati għal tali licenzji huma bbażati fuq id-daqs tal-postijiet. L-AKKA/LAA għandha monopolju legali fil-Latvja.

9. Fl-2008 il-Konkurences padome (iktar 'il quddiem il-“Kunsill tal-Kompetizzjoni”, il-Latvja) impona multa fuq l-AKKA/LAA għal abbuż minn pożizzjoni dominanti, minhabba li din tal-aħħar kienet applikat rati eċċessivament għolja fir-rigward tar-remunerazzjoni għal awturi. L-ammont tal-multa imposta kien ikkalkolat b'riferiment għad-dhul mill-bejgħ tas-soċjetà għall-amministrazzjoni kollettiva, wara li tnaqqas dak li kien ġie ttrasferit lil awturi bħala remunerazzjoni.

10. Sussegwentement, fl-2011, l-AKKA/LAA adottat rati godda għar-remunerazzjoni ta' awturi, li fir-rigward tagħhom il-Kunsill tal-Kompetizzjoni kien beda proċeduri fl-2012. Biex tevalwa jekk ir-rati kinux iġġustifikati din l-awtorità qabblithom kemm mar-rati applikabbli fil-pajjiżi ġirien, il-Litwanja u l-Estonja, li tqiesu relattivament simili għal-Latvja dwar xejriet ta' konsum, ekonomija u prodott domestiku gross, u — bħala eżempju — mar-rati fi Stati Membri oħra, billi qieset indici tal-parità tal-kapaċità tal-akkwist ibbażat fuq il-prodott domestiku gross (iktar 'il quddiem l-“indici PPP”). Din l-awtorità aċċertat li r-rati tar-rikorrenti kienu kunsiderevolment ogħla (f'ċerti taqsimiet anki d-doppju) mir-rati fis-sehħ fiż-żewġ pajjiżi ġirien u fost l-ogħla fl-Unjoni, u kienu jaqbzu b'bejn 50 % u 100 % l-livell medju ta' rati fl-Unjoni. Il-Kunsill tal-Kompetizzjoni qies li dawk ir-rati, sa fejn kienu jeċċedu kunsiderevolment dawk stabbiliti fil-pajjiżi ġirien, ma kinux iġġustifikati u, barra minn dan, l-AKKA/LAA ma setgħetx tiġġustifikahom b'mod oggettiv.

11. Għaldaqstant, b'deċizzjoni tat-2 ta' April 2013 (iktar 'il quddiem id-“deċizzjoni kkontestata”), il-Kunsill tal-Kompetizzjoni ddikjara li l-imġiba tal-AKKA/LAA kienet tikkostitwixxi ksur tal-projbizzjoni stabbilita fl-Artikolu 13(4) tal-Liġi tal-kompetizzjoni u fil-punt (a) tat-tieni paragrafu tal-Artikolu 102 TFUE, u imponielha multa. Għall-kalkolu tal-multa huwa qies id-dhul mill-bejgħ tal-AKKA/LAA, iżda din id-darba inklużi s-somom miġbura fir-rigward tar-remunerazzjoni ta' awturi li kienu thallsu lil awturi. Il-Kunsill tal-Kompetizzjoni indika li d-dhul mill-bejgħ ta' entitajiet bħal soċjetajiet għall-amministrazzjoni kollettiva għandu, għall-finijiet tal-dritt tal-kompetizzjoni, ikun ikkalkolat skont l-istess prinċipji applikati għal kumpanniji b'kapital azzjonarju, biex jiġi ggarantit li d-determinazzjoni tal-multa ma tkunx differenti skont il-forma legali tal-operatur ekonomiku.

12. B'sentenza tad-9 ta' Frar 2015, l-Administrativā apgabaltiesa (qorti amministrattiva reġionali, il-Latvja) parzjalment laqgħet it-talba: hija ddikjarat li l-konklużjoni li kienu ġew applikati rati għolja mingħajr ġustifikazzjoni kienet korretta, iżda annullat id-deċiżjoni kkontestata fir-rigward tal-multa imposta u, abbażi tal-prinċipji ta' legalità u ugwaljanza, ordnat lill-Kunsill tal-Kompetizzjoni jikkalkola mill-ġdid il-multa li kellha tkun imposta fuq l-AKKA/LAA, mingħajr ma jiġu inklużi mad-dhul mill-bejgħ is-somom miġbura fir-rigward tar-remunerazzjoni lil awturi. Kull parti appellat minn dik is-sentenza quddiem l-Augstākā tiesa (qorti suprema, il-Latvja).

13. Minhabba li kellha dubji dwar l-interpretazzjoni tal-Artikolu 102 TFUE, il-qorti tar-rinviju ddecidiet li tissospendi l-proċeduri u għamlet id-domandi li ġejjin lill-Qorti tal-Ġustizzja:

- “(1) [Il-punt] (a) tat-tieni paragrafu tal-Artikolu 102 TFUE huwa applikabbli f'tilwima li tirrigwarda tariffi stabbiliti minn soċjetà nazzjonali għall-amministrazzjoni tad-drittijiet tal-awtur meta din is-soċjetà tiġbor ukoll ir-remunerazzjoni għal xogħlijiet ta' awturi barranin u fejn it-tariffi li hija stabbiliti jistgħu jiskoraġġixxu l-użu tal-imsemmija xogħlijiet fl-Istat Membru kkonċernat?
- (2) Il-kunċett ta' prezzijiet iġusti użat [fil-punt] (a) tat-tieni paragrafu tal-Artikolu 102 TFUE għandu jiġi speċifikat fil-kuntest tal-amministrazzjoni tad-drittijiet tal-awtur u drittijiet relatati permezz ta' pparagunar tal-prezzijiet (tariffi) mal-prezzijiet (tariffi) applikabbli fis-swieq ġirien tas-suq ikkonċernat; dan l-ipparagunar huwa suffiċjenti u f'liema każijiet?
- (3) Il-kunċett ta' prezzijiet iġusti użat [fil-punt] (a) tat-tieni paragrafu tal-Artikolu 102 TFUE għandu jiġi speċifikat fil-kuntest tal-amministrazzjoni tad-drittijiet tal-awtur u drittijiet relatati permezz tal-indiċi [PPP], li jirriżulta mill-prodott gross domestiku, u dan l-ipparagunar huwa suffiċjenti?
- (4) L-ipparagunar tat-tariffi għandu jsir fir-rigward ta' kull taqsima tariffarja jew inkella fir-rigward tal-livell medju tat-tariffi?
- (5) Meta għandu jitqies li d-differenza bejn it-tariffi eżaminati għall-finijiet tal-applikazzjoni tal-kunċett ta' prezzijiet (tariffi) iġusti użat [fil-punt] (a) tat-tieni paragrafu tal-Artikolu 102 TFUE hija kunsiderevoli b'tali mod li l-operatur ekonomiku li jkollu pożizzjoni dominanti għandu juri li t-tariffi tiegħu huma ġusti?
- (6) Fil-kuntest tal-applikazzjoni [tal-punt] (a) tat-tieni paragrafu tal-Artikolu 102 TFUE, liema informazzjoni tista' tiġi raġonevolment mistennija mingħand l-operatur ekonomiku sabiex juri n-natura ġusta tat-tariffi tax-xogħol protett jekk il-prezz tal-kost tal-imsemmi xogħol ma jistax jiġi ddeterminat kif isir fil-każ ta' prodotti materjali? Dawn huma biss l-ispejjeż amministrattivi tas-soċjetà għall-amministrazzjoni tad-drittijiet tal-awtur?
- (7) Fil-kuntest ta' ksur tad-dritt tal-kompetizzjoni, għall-finijiet tad-determinazzjoni tal-ammont tal-multa, mid-dhul mill-bejgħ tas-soċjetà għall-amministrazzjoni tad-drittijiet tal-awtur għandhom jiġu esklużi r-remunerazzjonijiet imħallsa lill-awturi mill-imsemmija soċjetà?”

14. Osservazzjonijiet bil-miktub kienu sottomessi mill-AKKA/LAA, mill-Gvernijiet tal-Ġermanja, ta' Spanja, tal-Latvja u tal-Pajjiżi l-Baxxi u mill-Kummissjoni. L-AKKA/LAA, il-Gvernijiet ta' Spanja u tal-Latvja, kif ukoll il-Kummissjoni għamlu sottomissjonijiet orali fis-seduta tat-8 ta' Frar 2017.

III. L-analizi

A. Introduzzjoni

15. Dan il-każ huwa bbażat fuq allegat abbuż li jikkonsisti fl-applikazzjoni ta' prezzijiet ingusti skont il-punt (a) tat-tieni paragrafu tal-Artikolu 102 TFUE. Jidher, għalhekk, li jkun utli nfakkar fil-qosor il-ġurisprudenza tal-Qorti tal-Ġustizzja dwar din id-dispożizzjoni.

16. Fil-kawża United Brands², kif ukoll f'diversi deċiżjonijiet li ġew wara³, il-Qorti tal-Ġustizzja qieset li kienet kuntrarja għal dak li llum huwa l-Artikolu 102 TFUE l-applikazzjoni ta' prezz li kien eċċessiv minhabba li ma kellu ebda rabta raġonevoli mal-*valur ekonomiku* tal-prodott ipprovdut. Għaldaqstant, prezzijiet "sproporzjonati" jew "eżorbitanti" biss jistgħu jiksru din id-dispożizzjoni⁴. Il-Qorti tal-Ġustizzja stabbiliet analiżi f'zewġ stadji għal dan l-għan.

17. L-ewwel stadju tal-analiżi huwa li jiġi ddeterminat jekk ikunx hemm eċċess — jiġifieri differenza sinjifikattiva — bejn il-prezz attwalment mitlub mill-impriza dominanti fis-suq rilevanti u l-prezz li dik l-impriza kienet ipotetikament titlob kieku kien hemm kompetizzjoni effettiva fis-suq (iktar 'il quddiem il-"prezz ta' riferiment")⁵.

18. Il-Qorti tal-Ġustizzja rrikonossiet li jista' jkun hemm metodi differenti biex jiġi ddeterminat jekk il-prezz ikunx eċċessiv⁶. Pereżempju, meta jkun possibbli u xieraq, jista' jsir paragon bejn il-prezz tal-bejgħ u l-ispiża tal-produzzjoni⁷. Dan il-metodu jidher li huwa bbażat fuq il-ħsieb li jkun hemm prezz massimu li jiggarantixxi margni sodisfaċenti⁸ fir-rigward ta' spejjeż u li, lil hinn minn dan il-limitu, il-prezz mitlub minn impriza dominanti jkun eċċessiv⁹. L-analiżi hija ffokata, għalhekk, fuq il-margni (jew fuq il-livell ta' profitt) tal-impriza dominanti fil-bejgħ tal-prodotti jew tas-servizzi inkwistjoni.

19. F'każijiet oħra, il-Qorti tal-Ġustizzja għamlet paragon bejn, minn naħa, il-prezz mitlub għall-prodott inkwistjoni mill-impriza dominanti u, min-naħa l-oħra, il-prezzijiet mitluba fl-istess suq minn imprizi mhux dominanti (paragon bejn kompetituri)¹⁰ jew mill-istess impriza dominanti fi stadji differenti matul iż-żmien (paragon *ratione temporis*)¹¹, jew il-prezzijiet mitluba fi swieq ġeografici oħra mill-istess impriza dominanti¹² jew minn imprizi oħra (paragon ġeografiku)¹³. Il-ħsieb sottostanti huwa li jekk il-prodotti jew is-swieq ġeografici magħżula jkunu sufficjentement omoġenji, paragon tal-prezzijiet jista' jkun sinjifikattiv¹⁴. Bl-istess mod, ix-xejriet tal-prezzijiet ta' impriza tul iż-żmien jistgħu wkoll jagħtu hjiel utli.

2 Sentenza tal-14 ta' Frar 1978, United Brands u United Brands Continentaal vs Il-Kummissjoni, 27/76, EU:C:1978:22 (iktar 'il quddiem "United Brands").

3 Ara, pereżempju, is-sentenza tas-17 ta' Lulju 1997, GT-Link, C-242/95, EU:C:1997:376, punt 39.

4 Ara, pereżempju, is-sentenza tal-5 ta' Ottubru 1994, Centre d'insémination de la Crespelle, C-323/93, EU:C:1994:368, punti 19 u 21.

5 Ara, dwar dan, United Brands, punt 249.

6 United Brands, punt 253.

7 Ara, b'mod partikolari United Brands, punt 251.

8 Ara, dwar dan, is-sentenza tal-11 ta' April 1989, Saeed Flugreisen u Silver Line Reisebüro, 66/86, EU:C:1989:140, punt 43.

9 Ara, pereżempju, Motta, M., de Streel, A., "Excessive Pricing in Competition Law: Never say Never?", The Pros and Cons of High Prices, Konkurrensverket (Swedish Competition Authority), Kalmar, 2007, p. 33.

10 Ara, *inter alia*, is-sentenzi tad-29 ta' Frar 1968, Parke, Davis and Co., 24/67, EU:C:1968:11; u tal-5 ta' Ottubru 1988, CIRCA u Maxicar, 53/87, EU:C:1988:472.

11 Ara s-sentenzi tat-13 ta' Novembru 1975, General Motors Continental vs Il-Kummissjoni, 26/75, EU:C:1975:150; u tal-11 ta' Novembru 1986, British Leyland vs Il-Kummissjoni, 226/84, EU:C:1986:421.

12 *Ibid.*

13 Ara s-sentenzi tat-8 ta' Ġunju 1971, Deutsche Grammophon Gesellschaft, 78/70, EU:C:1971:59; u tal-4 ta' Mejju 1988, Bodson, 30/87, EU:C:1988:225.

14 Ara, dwar dan, Organisation for Economic Co-operation and Development, Roundtables on Competition Policy, 'Excessive Prices', 2012, (DAF/COMP(2011)18) (iktar 'il quddiem ir-"Rapport OECD"), p. 70.

20. Malli jkun aċċertat, permezz ta' wiehed jew iktar minn dawn il-metodi, li tkun teżisti differenza sinjifikattiva bejn il-prezz attwalment mitlub mill-impriża dominanti u l-prezz ta' riferiment, għandu jiġi ddeterminat sa fejn dak il-prezz attwali ma jkunx ġust, jew minnu nnifsu jew meta mqabbel ma' prodotti kompetituri¹⁵.

21. It-tieni stadju tal-analiżi huwa li jiġi investigat jekk id-differenza fil-prezz tkunx biss ir-riżultat ta' użu abbużiv ta' saħħa fis-suq mill-impriża dominanti jew il-konsegwenza ta' raġunijiet oħra legittimi.

22. Ikun biss jekk ma jkunx hemm ġustifikazzjoni valida għad-differenza bejn il-prezz ta' riferiment u l-prezz attwali impost mill-impriża dominanti fuq il-klijenti tagħha, li prezz jista' jitqies "ingust" skont it-tifsira tal-punt (a) tat-tieni paragrafu tal-Artikolu 102 TFUE.

23. Il-Qorti tal-Ġustizzja applikat dan it-test ta' żewġ stadji biex tiddetermina meta prezz ikun eċċessiv, u għalhekk ingust għall-finijiet tal-Artikolu 102 TFUE, anki f'każijiet li kienu jirrigwardaw — bħal fil-kawża prinċipali — l-imġiba ta' soċjetajiet għall-amministrazzjoni kollettiva. F'dawk il-każijiet, il-Qorti tal-Ġustizzja ddecidiet li "meta impriża li jkollha pożizzjoni dominanti timponi skali ta' hlasijiet għas-servizzi tagħha li jkunu kunsiderevolment oghla minn dawn mitluba fi Stati Membri oħra u meta jkun sar paragon fuq bażi konsistenti dwar il-livelli tal-hlasijiet, dik id-differenza għandha titqies li tkun qiegħda turi abbuż minn pożizzjoni dominanti. F'każ bħal dan hija l-impriża inkwistjoni li għandha tiġġustifika d-differenza b'riferiment għal dissimilaritajiet oġġettivi bejn is-sitwazzjoni fl-Istat Membru kkonċernat u s-sitwazzjoni l-iktar komuni li teżisti fl-Istati Membri l-oħra."¹⁶

24. Huwa f'dan il-kuntest li ser nanalizzza l-kwistjonijiet legali mqanqla mill-qorti tar-rinviju.

B. Fuq l-ewwel domanda

25. Permezz tal-ewwel domanda l-Qorti tar-rinviju tistaqsi lill-Qorti tal-Ġustizzja jekk l-imġiba ta' soċjetà għall-amministrazzjoni kollettiva li titqabba tagħmel xogħol ta' gbir ta' remunerazzjoni wkoll fir-rigward ta' xogħlijiet ta' awturi barranin tistax taffettwa l-kummerċ bejn Stati Membri għall-finijiet tal-Artikolu 102 TFUE.

26. Mill-bidu nett, irrid infakkar li, skont ġurisprudenza stabbilita, l-interpretazzjoni tal-kundizzjoni relatata ma' effetti fuq il-kummerċ bejn l-Istati Membri li hemm fl-Artikoli 101 u 102 TFUE għandha tkun ibbażata fuq l-għan ta' dik il-kundizzjoni, li huwa li jiġi ddefinit, fil-kuntest tal-liġi li tirregola l-kompetizzjoni, il-limitu bejn l-oqsma koperti rispettivament mid-dritt tal-Unjoni u mid-dritt tal-Istati Membri. Għalhekk, id-dritt tal-Unjoni jkopri kull ftehim jew kull Prattika li tkun tista' tikkostitwixxi theddida għal-libertà tal-kummerċ bejn l-Istati Membri b'mod li tista' tkun ta' ħsara għall-kisba tal-għanijiet ta' suq wiehed bejn l-Istati Membri, b'mod partikolari billi jiġu iżolati s-swieq nazzjonali jew billi tintlaqat l-istruttura tal-kompetizzjoni fis-suq komuni. Sabiex ftehim, deċiżjoni jew Prattika tkun tista' titqies li tista' taffettwa l-kummerċ bejn l-Istati Membri, għandu jkun possibbli jiġi previst bi grad suffiċjenti ta' probabbiltà, abbażi ta' sett ta' punti oġġettivi ta' liġi jew ta' fatt, li huma jkunu jistgħu jkollhom influwenza, diretta jew indiretta, attwali jew potenzjali, fuq ix-xejra tal-kummerċ bejn l-Istati Membri b'mod li jinholoq tħassib li jista' jfixxkel il-kisba ta' suq wiehed bejn l-Istati Membri¹⁷.

15 United Brands, punti 249 sa 253. Ara wkoll id-digriet tal-25 ta' Marzu 2009, Scippacercola u Terezakis vs Il-Kummissjoni, C-159/08 P, mhux ippubblikat, EU:C:2009:188, punt 47.

16 Ara s-sentenzi tat-13 ta' Lulju 1989, Tournier, 395/87, EU:C:1989:319 (iktar 'il quddiem "Tournier"), punt 38; u tat-13 ta' Lulju 1989, Lucazeau et, 110/88, 241/88 u 242/88, EU:C:1989:326 (iktar 'il quddiem "Lucazeau"), punt 25.

17 Ara s-sentenza tal-25 ta' Jannar 2007, Dalmine vs Il-Kummissjoni, C-407/04 P, EU:C:2007:53, punti 89 u 90 u l-ġurisprudenza ċċitata.

27. Dan espost, il-fatt biss li l-imġiba ta' impriża f'pożizzjoni dominanti jkollha rabta biss mal-kummerċjalizzazzjoni ta' prodotti jew servizzi fi Stat Membru wiehed ma huwiex biżżejjed biex jeskludi l-possibbiltà li jiġi affettwat il-kummerċ bejn l-Istati Membri. Tabilhaqq, tali mġiba jista' jkollha l-effett li ssahhaħ id-diviżjoni tas-swieq fuq bażi nazzjonali, u b'dan il-mod tostakola l-interpenetrazzjoni ekonomika li t-Trattat huwa intiż li jwettaq¹⁸.

28. F'dan il-każ, kif il-qorti tar-rinviju nfisha tinnota, il-politika tal-iffissar tal-prezzijiet imwettqa mill-AKKA/LAA tirrigwarda wkoll xogħlijiet ta' awturi barranin u, għalhekk, taffettwa t-tixrid ta' dawn ix-xogħlijiet fil-Latvja. Minhabba li dan il-korp għandu monopolju legali, l-għażliet tiegħu dwar jekk, kif u b'liema prezz huwa jippermetti r-riproduzzjoni ta' xogħlijiet protetti għandhom impatt inevitabbli kemm fuq ix-xejriet ta' mġiba tal-konsumaturi fil-Latvja, kif ukoll fuq deċiżjonijiet ta' proprjetarji tad-drittijiet tal-awtur fir-rigward tas-suq ta' dan il-pajjiż.

29. Tabilhaqq, il-Qorti tal-Ġustizzja konsistentement ikkonstatat li r-regoli tal-kompetizzjoni tal-Unjoni japplikaw għall-attivitajiet ta' soċjetajiet għall-amministrazzjoni kollettiva li jkunu jikkonsistu fl-għoti ta' liċenzji għal xogħlijiet mużikali, minkejja l-fatt li daww l-attivitajiet ikunu limitati għal Stat Membru wiehed biss¹⁹.

30. Il-fatt, imsemmi fid-digriet tar-rinviju, li fl-2013 il-Qorti Ġenerali²⁰ annullat parzjalment deċiżjoni tal-Kummissjoni (iktar 'il quddiem id-“deċiżjoni CISAC”)²¹, adottata fil-kuntest ta' proċedura skont l-Artikolu 101 TFUE, li kienet indirizzata lil 24 soċjetà għall-amministrazzjoni kollettiva (inkluża l-AKKA/LAA), ma huwiex rilevanti f'dan ir-rigward. Il-Qorti Ġenerali annullat id-deċiżjoni CISAC minhabba li l-Kummissjoni ma kinitx għabet provi, skont l-istandard legali meħtieġ, dwar l-eżistenza ta' prattika miftehma bejn is-soċjetajiet għall-amministrazzjoni kollettiva. Ma hemm xejn fis-sentenzi tal-Qorti Ġenerali li jirrigwarda l-kwistjoni jekk l-imġiba tas-soċjetajiet għall-amministrazzjoni kollettiva setgħetx taffettwa l-kummerċ bejn l-Istati Membri.

31. Għandu, għalhekk, jiġi konkluż li l-imġiba ta' soċjetà għall-amministrazzjoni kollettiva li titqabba tagħmel ix-xogħol ta' għbir ta' remunerazzjoni anki fir-rigward ta' xogħlijiet ta' awturi barranin tista', minkejja li tkun fi Stat Membru wiehed biss, taffettwa l-kummerċ bejn Stati Membri għall-finijiet tal-Artikolu 102 TFUE.

C. Fuq it-tieni domanda

32. Permezz tat-tieni domanda tagħha l-qorti tar-rinviju essenzjalment tistaqsi jekk, fis-sitwazzjoni fil-kawża prinċipali, kienx xieraq u suffiċjenti li l-awtorità nazzjonali tal-kompetizzjoni tislet paragon bejn ir-rati fis-suq nazzjonali inkwistjoni u r-rati fis-swieq ġirien.

33. It-tieni domanda tirrigwarda — l-istess bħat-tielet, ir-raba' u l-hames domanda — l-ewwel stadju tal-analiżi msemmija fil-punti 17 sa 19 iktar 'il fuq: l-evalwazzjoni ta' jekk ikunx hemm eċċess bejn il-prezz attwalment mitlub mill-impriża dominanti fis-suq rilevanti u l-prezz ta' riferiment. Infakkar li dan tal-aħħar huwa l-prezz li dik l-impriża kienet ipotetikament titlob li kieku kien hemm kompetizzjoni fis-suq.

18 Ara s-sentenza tal-1 ta' Lulju 2008, MOTOE, C-49/07, EU:C:2008:376, punt 42.

19 Ara, pereżempju, Tournier u Lucazeau. Ara wkoll is-sentenzi tal-25 ta' Ottubru 1979, Greenwich film production, 22/79, EU:C:1979:245, punti 11 sa 13; u tat-2 ta' Marzu 1983, GVL vs Il-Kummissjoni, 7/82, EU:C:1983:52, punti 37 sa 39.

20 Ara, b'mod partikolari, is-sentenza tal-Qorti Ġenerali tat-12 ta' April 2013, Autortiesibu un komunikēšanās konsultāciju aģentūra/Latvijas Autoru apvienība vs Il-Kummissjoni, T-414/08, mhux ippubblikata, EU:T:2013:174.

21 Deċiżjoni tal-Kummissjoni C(2008) 3435 finali, tas-16 ta' Lulju 2008, dwar proċediment skont l-Artikolu 81 [KE] u l-Artikolu 53 tal-Ftehim taż-ŻEE (Kawża COMP/C2/38.698– CISAC).

34. Evidentement, din it-tieni domanda hija l-qofol tal-kwistjonijiet imqajma f'dawn il-proċeduri minhabba li teħtieġ li l-Qorti tal-Ġustizzja tikkjarifika liema metodi u kriterji għandhom ikunu applikati mill-awtoritajiet tal-kompetizzjoni biex jiġi ddeterminat il-prezz ta' riferiment. Qabel ma neżamina dan l-aspett fid-dettall, nerga' nfakkar li t-tilwima inkwistjoni fil-kawża prinċipali tirrigwarda l-allegat iffissar ingust ta' prezzijiet f'sitwazzjoni li tinvolvi monopolju legali.

1. Osservazzjonijiet preliminari

35. Kif spjegajt fil-punti 18 u 19 iktar 'il fuq, il-Qorti tal-Ġustizzja tħalli lill-awtoritajiet tal-Unjoni u nazzjonali tal-kompetizzjoni ċertu margni ta' manuvra fir-rigward tal-metodoloġija li għandha tiġi segwita biex jiġi ddeterminat prezz eċċessiv. Għar-raġunijiet li ġejjin, dan huwa, fil-fehma tiegħi, approċċ raġonevoli hafna.

a) Ebda metodu jew test wieħed

36. Jista' jingħad kważi b'ċertezza, li fl-istadju attwali tal-ħsieb legali u ekonomiku, ma hemmx metodu, test jew sett ta' kriterji wieħed li huwa ġeneralment aċċettat f'kitbiet dwar l-ekonomija jew fil-ġurisprudenzjonijiet kollha għal dan l-għan. Awtoritajiet differenti, kif ukoll avukati u ekonomisti ssuġġerew għadd ta' metodi ta' analiżi (kif ukoll varjetà ta' kriterji, testijiet jew "screens") għal dan l-għan. Madankollu, bħala stat ta' fatt, kull wieħed minn dawn il-metodi jikxef xi dgħujfija inerenti.

37. L-ewwel nett, l-ebda wieħed minn dawn il-metodi ma jista' jintuża fiċ-ċirkustanzi kollha, minhabba li l-fatt ta' jekk humiex adatti (u, xi drabi, jekk jistgħux verament jiġu applikati) jiddependi hafna mill-karatteristiċi speċifiċi ta' kull każ. Biex nagħti eżempju wieħed biss, paragun bejn spiża u prezz ma tantx għandu tifsira fir-rigward tal-provvista ta' ċerti prodotti intangibbli bħal — bħal fit-tilwima fil-kawża prinċipali — xogħlijiet mużikali protetti bid-drittijiet tal-awtur.

38. It-tieni nett, l-informazzjoni meħtieġa biex jitwettqu l-operazzjonijiet meħtieġa biex jiġi kkalkolat il-prezz ta' riferiment tista' tkun assenti jew inkompleta, jew ma jkunx hemm qbil dwar il-valur tagħha. Pereżempju, l-identifikazzjoni tal-ispejjeż u r-rabta tagħhom ma' prodott partikolari hija kumplessa hafna fit-tipi kważi kollha ta' negozji u għal hafna impriżi²². Il-kalkolu ta' margnijiet ta' profitti huwa, għalhekk, eżerċizzju daqsxejn inċert. Ma għandux jintesa li standards ta' kontabbiltà u rati jistgħu jvarjaw minn industrija għal oħra u minn pajjiż għal ieħor, minhabba dispożizzjonijiet legali jew konvenzjonijiet ta' kontabbiltà differenti, u, barra minn dan, huma mhux dejjem jirriflettu l-kunċetti ekonomiċi rilevanti²³.

39. It-tielet nett, it-tqabbil ta' prezzijiet bejn swieq ġeografiki, kompetituri u perijodi ta' żmien differenti wkoll jippreżenta riskji. Is-swieq rari huma tant omogenji li jippermettu t-tweġġ minnufih u awtomatikament ta' paragun sinjifikattiv. Jista' jkun meħtieġ għadd ta' "aġġustamenti" fid-data li tirriżulta mis-suq/swieq użata bħala punt ta' paragun qabel ma dik id-data tkun tista' tintuża biex jiġi ddeterminat il-prezz ta' riferiment.

40. Qabelxejn, sa issa f'dak li jirrigwarda l-paraguni ġeografiki, elementi bħal — biex insemmi f'it — taxxi domestiċi, il-karatteristiċi partikolari tas-suq nazzjonali tax-xogħol u l-preferenzi tal-konsumaturi lokali jistgħu jaffettwaw b'mod sinjifikattiv il-prezzijiet finali tal-prodott jew tas-servizz rilevanti²⁴. Fir-rigward ta' paraguni bejn kompetituri, ma għandux jintesa li differenzi fil-prezzijiet jistgħu sempliċement jirriflettu kwalitajiet differenti: prodott li jkun jiswa iktar jista' oġġettivament ikun (jew jista' sempliċement jitqies li jkun) ta' kwalità superjuri.

²² Iddekrivejt fil-qosor f'it minn dawn il-kwistjonijiet li jsemmi Wahl, N., "Exploitative high prices and European competition law — a personal reflection", Konkurrensverket, *iktar 'il fuq*, in-nota ta' qiegħ il-paġna 9, p. 71 u 72.

²³ Ara Edwards, J., Kay, J., Mayer, C., *The Economic Analysis of Accounting Profitability*, Clarendon Press, 1987.

²⁴ Ara, pereżempju, O'Donoghue, R., Padilla, A.J., *The Law and Economics of Article 82 EC*, 2nd ed., Hart Publishing, 2013, p. 617.

41. Fl-ahhar nett, dwar paraguni tul iż-żmien, wiehed għandu jiftakar il-fatt li bidliet fil-fatturi li jistgħu jaffettwaw il-prezz aħhari ta' prodott jew servizz jistgħu jseħhu pjuttost malajr fis-suq. Dawn il-fatturi jistgħu jkunu dwar strateġiji legittimi fin-negozju (pereżempju, impriża tista' tiddeċiedi li tipprova tippenetra suq ġdid u, għal xi żmien, titlob prezz baxx ħafna, u b'dan il-mod taċċetta margni minimi); żieda fl-ispejjeż (minhabba fatturi esterni bħal bidliet f'tassazzjoni lokali jew fi spejjeż ta' self, jew minhabba deċiżjonijiet fin-negozju tal-impriża nfisha bħal għażliet dwar kampanji ta' reklamar jew ricerka u żvilupp); jew anki l-preferenzi tal-konsumaturi (pereżempju, tibdiliet fil-mod kif jitqies prodott mill-klijenti bi tweġiba għal strateġija ġdida ta' kummerċjalizzazzjoni). Dawn il-fatturi kollha jistgħu jwasslu (is-soltu b'mod legittimu) għal bidliet f'daqqa u sinjifikattivi fil-prezzijiet.

42. Minhabba dawn il-limitazzjonijiet, l-awtoritajiet tal-kompetizzjoni u l-ekonomisti ġeneralment jaqblu li l-eżerċizzju li jikkonsisti fl-iffissar tal-prezz ta' riferiment f'każ fejn possibbilment qed jintalbu prezzijiet eċċessivi jimplika riskju għoli li jirriżulta kemm fl-iżbalji tat-tip I (jiġifieri pożittivi foloz: prezz jitqies b'mod żbaljat li jkun ogħla mill-prezz kompetittiv), kif ukoll fl-iżbalji tat-tip II (jiġifieri negattivi foloz: prezz jitqies b'mod żbaljat li ma jkunx ogħla mill-prezz kompetittiv)²⁵.

b) Tahlita ta' metodi differenti

43. Għalhekk, fl-assenza ta' test komprensiv u minhabba l-limitazzjonijiet inerenti fil-metodi kollha eżistenti, fil-fehma tiegħi, huwa kruċjali li biex jiġi evitat (jew, b'mod iktar korrett, ikun imminimizzat) ir-riskju ta' żbalji, l-awtoritajiet tal-kompetizzjoni għandhom jagħmlu li jistgħu biex jeżaminaw każ billi jgħaqqdu flimkien diversi metodi fost dawk li huma aċċettati fil-ħsieb ekonomiku standard u li jidhru adatti u disponibbli fis-sitwazzjoni speċifika. Jidhirli li dawk il-metodi li hemm fil-ġurisprudenza tal-Qorti tal-Ġustizzja (u li ġew esposti fil-punti 18 u 19 iktar 'il fuq) jistgħu jaqdu dan l-għan²⁶.

44. L-għażla li jingħaqqdu diversi metodi huwa, fil-fatt, l-approċċ segwit minn għadd ta' awtoritajiet tal-kompetizzjoni mad-dinja kollha: pereżempju, l-Office of Fair Trading (OFT) tar-Renju Unit għamel hekk fil-każ Napp²⁷. Hija wkoll konsistenti ma' suggerimenti magħmula f'fora ta' diskussjoni internazzjonali ta' dawk l-awtoritajiet²⁸, kif ukoll f'kitbiet kontemporanji dwar l-ekonomija²⁹.

45. Huwa minnu li tali approċċ ġie kkritikat minhabba li l-applikazzjoni flimkien ta' diversi metodoloġiji imprecizi, anki meta jipproduċu riżultati konsistenti reċiprokament, tista' ma twassalx għal konklużjoni iktar affidabbli³⁰. Bla dubju, id-dgħjufijiet ta' metodu wiehed ma jissewewwx neċessarjament billi jiġi applikat metodu li jkun daqstant dgħajjef. Madankollu, jekk il-metodi jiġu applikati b'mod indipendenti minn xulxin, limitazzjoni partikolari inerenti għal wiehed minnhom ma taffettwax ir-riżultati miksuba bl-użu ta' metodi oħra. Għaldaqstant, sakemm il-metodoloġiji użati ma jkunux, minnhom infushom, difettużi, u jkunu kollha applikati b'rigorożità u oggettività, il-konverġenza ta' riżultati tista' titqies bħala indikatur ta' eventwali prezz ta' riferiment f'każ partikolari.

²⁵ Ara r-Rapport OECD, p. 10 u 26 sa 28.

²⁶ Ovjament, jista' jkun hemm oħrajn, iżda ma kinux diskussi f'dawn il-proċeduri u, għalhekk, mhux ser neżaminahom f'dawn il-konklużjonijiet.

²⁷ Fl-appell, dan l-approċċ kien ukoll approvat mill-Competition Appeal Tribunal tar-Renju Unit; ara s-sentenza tal-15 ta' Jannar 2002 fil-kawża Napp Pharmaceutical Holdings Limited and Subsidiaries vs Director General of Fair Trading [2002] CAT 1, punti 56 sa 69 u 390 sa 405.

²⁸ Ara r-Rapport OECD, p. 12.

²⁹ Ara Röller, L.H., "Exploitative Abuses", f'Ehlermann, Marquis (eds), *European Competition Law Annual 2007: A Reformed approach to Article 82*, Hart Publishing, Oxford, 2008, p. 525 sa 532; u Motta, de Streel, iktar 'il fuq, in-nota ta' qiegħ il-paġna 9, p. 367 *et seq.*

³⁰ Ara, pereżempju, Evans, D.S., Padilla, J.A., "Excessive Prices: Using Economics to Define Administrable Legal Rules", *Journal of Competition Law and Economics*, 2005, p. 109.

c) *Indikaturi addizzjonali*

46. Dan espost, jista' jkun hemm każijiet li fihom wiehed biss minn dawk il-metodi gad-determinazzjoni tal-prezz ta' riferiment jista' jkun disponibbli jew adatt. F'dawk il-każijiet, naħseb li jkun tal-ikbar importanza li l-awtorità tqis indikaturi oħra li jkunu jistgħu jikkorroboraw jew, għall-kuntrarju, jixhtu dubju fuq ir-rizultat ta' dak il-metodu.

47. Dawn li ġejjin jidhirli li huma indikaturi rilevanti.

48. L-ewwel nett, prezz ma jstax b'faċilità jiġi ffissat f'livell sinjifikattivament oġġla mil-livell kompetittiv fejn is-suq ma jkunx protett b'ostakoli għad-dħul u għall-espansjoni kunsiderevoli. Xorta oħra, kif imsemmi iktar 'il fuq, is-suq għandu, bħala prinċipju, ikun jista' jikkoreġi lilu nnifso fi żmien qasir u medju: prezzijiet għolja għandhom normalment jattiraw kompetituri ġodda fis-suq jew jinkoraġġixxu kompetituri li jkunu diġà fih biex jespandu. Din hija r-raġuni għaliex — kif għidt fil-bidu ta' dawn il-konklużjonijiet — jiena konvint li prezzijiet iġusti skont l-Artikolu 102 TFUE jistgħu jeżistu biss fi swieq irregolati, fejn l-awtoritajiet pubbliċi jeżerċitaw xi għamla ta' kontroll fuq il-forzi ta' provvista u, konsegwentement, il-kamp ta' kompetizzjoni hielsa u miftuha jickien. Ovjament, iktar ma l-ostakoli maħluqa mil-leġislatura jkunu għolja u twal, iktar ikun possibbli li impriża dominanti teżerċita s-saħħa tagħha fis-suq.

49. It-tieni nett, huwa inqas probabbli li jkun hemm prezz li b'mod sinjifikattiv ikun eċċessivament oġġla minn prezz kompetittiv fi swieq fejn ikun hemm regolatur settorjali li l-kompitu tiegħu jkun, *inter alia*, li jiffissa jew jikkontrolla l-prezzijiet mitluba mill-imprizi attivi f'dak is-settur. Awtoritajiet settorjali huma evidentement mġhammra aħjar minn awtoritajiet tal-kompetizzjoni biex jissorveljaw prezzijiet u, jekk ikun meħtieġ, jaġixxu biex jirrimedjaw abbużi li jista' jkun hemm³¹. Għalhekk jidher li ksur tar-regoli tal-kompetizzjoni f'dawk is-sitwazzjonijiet għandu jkun limitat prinċipalment għal każijiet ta' żbalji jew, b'mod iktar ġenerali, għal każijiet ta' nuqqasijiet regolatorji każijiet fejn l-awtorità settorjali kien missha intervjeniet u bi żball naqset milli tagħmel hekk.

50. It-tielet nett, huwa evidenti li impriża li jkollha s-saħħa fis-suq tkun inqas kapaċi tuża b'mod vantaġġuż il-pożizzjoni tagħha meta tkun qiegħda tinnegozja ma' xerrejja b'saħħithom. Biex nagħti eżempju, fir-rigward tal-liċenzji għall-użu ta' xogħlijiet muzikali protetti bid-drittijiet tal-awtur, il-pożizzjoni f'negozjati ta' ħwienet zġhar aktarx li tkun differenti minn dik ta' bażijiet internazzjonali (bħal Spotify) jew ta' gruppi ta' imprizi kbar u sofistikati (bħal dawk ewlenin ta' Hollywood). Id-daqs u s-saħħa finanzjarja ta' impriża (jew ta' grupp ta' imprizi) jistgħu, tabilhaqq, ikollhom piż sinjifikattiv fin-negozjati. Madankollu, kemm il-prodotti liċenzjati jikkostitwixxu kontribut importanti (jew anki indispensabbli) għan-negozju tal-klijenti jista' wkoll ikun ta' importanza kbira f'dan il-kuntest.

51. Ovjament, jista' jkun hemm fatturi oħra li jistgħu jkunu rilevanti, skont iċ-ċirkustanzi ta' kull każ.

d) *Caveat*

52. Biex nikkonkludi dwar dan il-punt, jidher li huwa importanti li nagħmel iż-żewġ osservazzjonijiet li ġejjin. L-ewwel, infakkar li hija l-awtorità tal-kompetizzjoni li għandha tipprowa ksur ta' regoli tal-kompetizzjoni tal-Unjoni³². It-tieni, hija ġurisprudenza stabbilita li prinċipju bħall-preżunzjoni ta' innocenza japplika għal imprizi investigati għal eventwali ksur tad-dritt tal-kompetizzjoni tal-Unjoni³³.

31 Ara, pereżempju, Geradin, D., Layne-Farrar, A., Petit, N., *EU Competition Law and Economics*, Oxford University Press, Oxford, 2012, p. 270 u referenzi oħra.

32 Ara l-Artikolu 2 tar-Regolament tal-Kunsill (KE) Nru 1/2003, tas-16 ta' Diċembru 2002, fuq l-implimentazzjoni tar-regoli tal-kompetizzjoni mnizzlin fl-Artikoli 81 u 82 tat-Trattat (ĠU Edizzjoni Speċjali bil-Malti, Kapitolu 8, Vol. 2, p. 205) u *United Brands*, punt 264. Nerga' niġi għal din il-kwistjoni iktar 'il quddiem fil-punti 132 sa 139 ta' dawn il-konklużjonijiet.

33 Ara, dwar dan, is-sentenza tal-21 ta' Jannar 2016, *Eturas et*, C-74/14, EU:C:2016:42, punt 38 u l-ġurisprudenza ċċitata.

53. Minn dan jidher, fil-fehma tiegħi, li nuqqas ta' data ta' min joqgħod fuqha jew il-kompleksità tal-operazzjonijiet involuti biex ikun ikkalkolat il-prezz ta' riferiment (jew biex ikun ikkorroborat) ma tistax tiġġustifika analiżi inkompleta, superficjali u dubjuża minn awtorità tal-kompetizzjoni. Fi kliem iehor, diffikultajiet li awtorità tista' tiltaqa' magħhom meta tkun qiegħda twettaq evalwazzjoni ma jistgħux ikunu ta' hsara għall-impriza li tkun qiegħda tiġi investigata.

54. Irrispettivament mis-sitwazzjoni speċifika f'każ partikolari, il-metodu/i applikati u l-indikator/i l-oħra eżaminati għandhom jagħtu lill-awtorità sett ta' elementi sħiħ u affidabbli biżżejjed li jindika l-istess direzzjoni waħda: l-eżistenza ta' differenza³⁴ bejn il-prezz ta' riferiment (ipotetiku) u l-prezz (attwali) applikat mill-impriza dominanti inkwistjoni.

55. Huwa f'dan il-kontest li ser neżamina l-aspetti speċifiċi tal-każ inkwistjoni fil-kawża prinċipali.

2. Dan il-każ

56. Fid-deċiżjoni kkontestata, il-Kunsill tal-Kompetizzjoni ddecieda li jqabbel ir-rati applikati mill-AKKA/LAA ma' dawh applikati minn korpi simili fi swieq ġeografici oħra. Il-qorti tar-rinviju tistaqsi jekk dak il-metodu kienx, f'dan il-każ, xieraq u sufficjenti.

a) L-adegwatezza tal-metodu

57. Kif imsemmi fil-punti 19 u 23 iktar 'il fuq, il-metodu tal-paragun ġeografiku ġie — bħala prinċipju — irrikonoxxut bħala validu mill-Qorti tal-Ġustizzja. Barra minn dan, kien approvat f'każijiet li kienu preċiżament dwar l-imġiba ta' soċjetajiet għall-amministrazzjoni kollettiva.

58. Għalhekk, naqbel mal-Gvernijiet tal-Ġermanja, ta' Spanja, tal-Latvja u tal-Pajjiżi l-Baxxi u mal-Kommissjoni li paragun ġeografiku bejn il-prezzijiet mitluba għall-istess servizz minn korpi differenti fi Stati Membri differenti jista', f'sitwazzjoni bħal dik inkwistjoni fil-kawża prinċipali³⁵, ikun metodu xieraq biex jiġi ddeterminat il-prezz ta' riferiment għall-finijiet tal-Artikolu 102 TFUE.

59. Ovjament, dan huwa minnu biss jekk l-awtorità tkun applikat il-metodu b'mod korrett.

b) Il-korrettezza tal-metodu

60. Il-kwistjoni ta' jekk metodu partikolari jkunx ġie applikat b'mod korrett f'każ speċifiku evidentement hija waħda li, bħala prinċipju, għandha tiġi deċiża mill-qorti kompetenti nazzjonali. Madankollu, il-Qorti tal-Ġustizzja tista', meta jkun possibbli, tagħti gwida lil dawn il-qorti biex huma jkunu jistgħu jinterpretaw u japplikaw l-Artikolu 102 TFUE sewwa u b'mod konsistenti.

61. Dwar dan jiena tal-fehma li awtorità għandha, l-ewwel nett, tagħzel l-Istati Membri ta' riferiment skont kriterji oġġettivi, xierqa u verifikabbli.

62. Skont il-qorti tar-rinviju, il-Kunsill tal-Kompetizzjoni għażel il-pajjiżi ġirien tal-Litwanja u tal-Estonja minhabba li huma relattivament simili għal-Latvja dwar xejriet ta' konsum, ekonomija u l-ġid taċ-ċittadini (prodott domestiku gross) u huma jaqsmu wkoll l-istess wirt storiku u kulturali.

³⁴ Biex inkun preċiż, l-eżistenza ta' differenza *sinjifikattiva u persistenti*, kif ser jiġi spjegat fl-analiżi tal-hames domanda preliminari magħmula (punti 101 sa 113).

³⁵ Nassumi li r-repertorji li persuni liċenzjati fil-pajjiżi differenti jingħataw aċċess għalihom ikunu simili. Dan huwa fatt li għandu jiġi vverifikat mill-qorti nazzjonali.

63. Kuntrarjament għal dak li esprimiet l-AKKA/LAA, insib li dawn il-kriterji huma oġġettivi u verifikabbli. Barra minn dan, jidhru rilevanti sa fejn huma intiżi li jiżguraw li s-swieq ikunu omoġenji kemm min-naħa tad-domanda kif ukoll minn dik tal-provvista. Huwa tabilhaqq kruċjali, f'dan il-kuntest, li jitqiesu ż-żewġ fatturi li ġejjin li, fl-opinjoni tiegħi, jistgħu jaffettwaw *il-valur ekonomiku* tas-servizz mogħti mill-AKKA/LAA: (i) il-kapaċità u r-rieda tal-klijenti tal-AKKA/LAA li jhallsu għas-servizz li jkunu rċevew; u (ii) il-benefiċċju ekonomiku li l-klijenti tal-AKKA/LAA jistgħu jieħdu minn dak is-servizz meta, imbagħad, huma jipprovdu prodotti jew servizzi lill-klijenti tagħhom stess.

64. Madankollu hija l-qorti tar-rinviju li għandha tivverifika li l-allegati similaritajiet bejn il-Latvja minn naħa, u Litwanja u l-Estonja min-naħa l-oħra, huma reali u tassew rilevanti għall-analiżi magħmula mill-Kunsill tal-Kompetizzjoni.

65. Huwa importanti li dik il-qorti tiżgura wkoll li ebda Stat Membru ieħor, minkejja li ma jkunx pajjiż ġar³⁶, ma jkun jissodisfa l-kriterji adottati mill-Kunsill tal-Kompetizzjoni. Fi kliem ieħor, kif sottomess mill-Gvern Germaniż, l-Augstākā tiesa (qorti suprema) għandha wkoll tivverifika li l-Kunsill tal-Kompetizzjoni ma jkunx eskluża pajjiżi b'mod arbitrarju jew, saħansitra aghar, minhabba li huma jkunu pproduċew data li ma kinitx "tajba" għall-każ tiegħu.

66. Dwar dan, il-qorti tar-rinviju tindika li, fid-deċiżjoni tiegħu, il-Kunsill tal-Kompetizzjoni kkunsidra wkoll, bħala eżempju, ir-rati applikati fi Stati Membri oħra (kemm individwalment kif ukoll biex jikkalkola l-medja tal-Unjoni), billi qies l-indiċi PPP ibbażat fuq il-prodott domestiku gross. Ir-riżultati ta' dik l-analiżi jidhru li jikkonfermaw il-konklużjonijiet milħuqa wara li kienu eżaminati s-swieq tal-Litwanja u tal-Estonja.

67. Dak "it-*tkabbir*" tal-grupp ta' pajjiżi li magħhom ġie pparagunat is-suq Latvjan huwa tal-ikbar importanza. Paragun limitat għal żewġ pajjiżi biss — ikunu kemm ikunu omoġenji mal-Latvja — jista' ma jipprovdux riżultati affidabbli. Tabilhaqq, kif l-AKKA/LAA tinnota, kull fattur atipiku li jista' jkun hemm fxi wiehed jew ieħor minn dawn iż-żewġt iswieq ikollu effett partikolarment sinjifikattiv fuq il-kalkoli magħmula mill-awtorità tal-kompetizzjoni. Fil-fehma tiegħi, il-kampjun ta' pajjiżi għal paragun għandu jkun wiesa' kemm jista' jkun³⁷.

68. Dan espost, għandha titqies kull differenza sinjifikattiva bejn l-Istat Membru rilevanti u l-Istati Membri l-oħra magħzula għall-paragun. Kif imsemmi iktar 'il fuq, il-Qorti tal-Ġustizzja tabilhaqq għamlitha ċara li paragun bejn pajjiżi jkun possibbli jekk isir fuq bażi konsistenti. Il-qorti tar-rinviju għandha għalhekk tivverifika li jkunu saru l-aġġustamenti meħtieġa, biex tittiehed inkunsiderazzjoni d-differenzi li jkun hemm bejn il-pajjiżi differenti.

c) Is-suffiċjenza tal-metodu

69. L-aħħar kwistjoni li għandha tiġi eżaminata sabiex tingħata risposta lill-qorti tar-rinviju hija jekk il-metodu tal-paragun ġeografiku li l-Kunsill tal-Kompetizzjoni mexxa fuqu kienx suffiċjenti għall-finijiet li jkun stabbilit il-prezz ta' riferiment.

70. Għal darba oħra, din hija kwistjoni li, bħala prinċipju, għandha tiġi deċiża mill-qorti nazzjonali. Madankollu, biex il-qorti tar-rinviju tingħata gwida, irrid ninnota dan li ġej.

36 Kemm pajjiż ikun qrib ġeografikament ma jidher li huwa ta' valur partikolari minnu nnifsu. Dan il-fattur ikun ta' valur biss sa fejn jaffettwa elementi li huma rilevanti għall-analiżi, bħal, pereżempju, ix-xejriet jew il-preferenzi tal-konsumaturi jew l-istruttura tas-swieq.

37 Jekk qiegħed nifhem sewwa, fil-pajjiżi kollha (jew kważi kollha) magħzula għall-paragun fid-deċiżjoni kkontestata, hemm monopolju legali simili għal dak tal-Latvja. Għaldaqstant, ma jstax jiġi eskluż li, anki f'dawn il-pajjiżi, ir-rati applikati mis-soċjetajiet għall-amministrazzjoni kollettiva jistgħu jkunu oghla mill-prezz kompetittiv. Ovjament, dan ikollu effett fuq il-prezz ta' riferiment ikkalkolat mill-awtorità. Madankollu, jekk xejn, din l-imperfekzjoni tad-data użata mill-awtorità tiffavorixxi l-impriza li tkun qiegħda tiġi investigata: il-prezz ta' riferiment ikun oghla mill-prezz kompetittiv.

71. Il-qorti tar-rinviju għandha, l-ewwel nett, tivverifika jekk setgħux ukoll jintużaw metodi alternattivi biex jiġi stabbilit il-prezz ta' riferiment, flimkien mal-paragun ġeografiku. Bla hsara għal verifika mill-qorti nazzjonali, l-impressjoni tiegħi hija li, probabbilment, ċerti metodi oħra setgħu ma kinux disponibbli jew adatti.

72. L-ewwel nett, fis-sitwazzjoni li kienet is-sugġett tad-deċiżjoni kkontestata jidher li huwa impossibbli li ssir analiżi ta' spiża u prezz (kemm hija l-ispiża ta' kompożizzjoni ta' xogħol muzikali?)³⁸.

73. F'dan il-kuntest, madankollu, nosserva li l-Gvern tal-Pajjiżi l-Baxxi jissuggerixxi tip differenti ta' analiżi li tiffoka minflok fuq ir-remunerazzjoni li, bis-saħħa tat-tariffi applikati mill-AKKA/LAA, l-awturi tax-xogħlijiet liċenzjati attwalment jirċievu. Fil-fatt, hemm dispożizzjonijiet f'għadd ta' direttivi tal-Unjoni preċiżament dwar ir-remunerazzjoni li detenturi tad-drittijiet tal-awtur għandhom jirċievu għall-isfruttament tax-xogħlijiet tagħhom.

74. L-Artikolu 8(2) tad-Direttiva 92/100/KEE³⁹, pereżempju, jgħid li l-utenti għandhom iħallsu lid-detenturi tad-drittijiet tal-awtur "ħlas ekwu" jekk jużaw fonogramm ippubblikat għal għanijiet kummerċjali, jew riproduzzjoni ta' tali fonogramm, għal xandir b'mezzi mingħajr fili jew għal kull komunikazzjoni lill-pubbliku. Il-Qorti tal-Ġustizzja interpretat il-kunċett ta' "ħlas ekwu" bħala wiehed li bih "ikun jista' jinkiseb bilanċ xieraq bejn l-interessi ta' artisti tal-ispettaklu u ta' produttori li jiksbu remunerazzjoni għax-xandir ta' fonogramm partikolari, u l-interessi ta' partijiet terzi li jkunu jistgħu jxandru l-fonogramm b'termini li jkunu raġonevoli". Il-Qorti tal-Ġustizzja indikat ukoll li l-kwistjoni ta' jekk il-ħlas ikunx ekwu "għandha tkun evalwata, b'mod partikolari, fid-dawl tal-valur ta' dak l-użu fil-kummerċ."⁴⁰

75. Barra minn dan, l-Artikolu 16(2) tad-Direttiva 2014/26/UE⁴¹ li huwa dwar hrug ta' liċenzji minn organizzazzjonijiet ta' mmaniġġjar kollettiv, jipprevedi li "id-detenturi tad-drittijiet għandhom jirċievu remunerazzjoni xierqa għall-użu tad-drittijiet tagħhom"⁴². Għalkemm id-Direttiva 2014/26 ma hijiex applikabbli fil-kawża prinċipali *ratione temporis*, hija tista', madankollu, tkun rilevanti minħabba li l-kunċett ta' "remunerazzjoni xierqa" jidher li huwa simili għal dak ta' "ħlas ekwu" li hemm fid-Direttiva 92/100. Fil-fehma tal-Gvern tal-Pajjiżi l-Baxxi, tariffi li jwasslu għal remunerazzjoni li tkun ekwa jew xierqa ma jistgħux jitqiesu abbużivi skont l-Artikolu 102 TFUE.

76. L-approċċ tal-Gvern tal-Pajjiżi l-Baxxi effettivament jidher attraenti: jekk prezzijiet ingusti huma dawk li eċċessivament jisfruttaw klijenti għall-benefiċċju tal-impriżi dominanti, jista' jkun loġiku li jitqies li tariffi li ma jiksbox bilanċ ġust bejn l-interessi tad-detenturi tad-drittijiet tal-awtur u dawk tal-klijenti jistgħu jkunu jmorru kontra l-Artikolu 102 TFUE. L-approċċ tal-Qorti tal-Ġustizzja fil-kawża Kanal 5 jidher, tabilhaqq, li jsostni xi ftit din il-pożizzjoni⁴³.

38 Ara *iktar 'il fuq* il-punt 37. Ara wkoll il-konkluzjonijiet tal-Avukat Ġenerali Jacobs fil-kawża Tournier, 395/87, EU:C:1989:215, punt 53.

39 Direttiva tal-Kunsill, tad-19 ta' Novembru 1992, dwar dritt ta' kiri u dritt ta' self u dwar ċerti drittijiet relatati mad-drittijiet tal-awtur fil-qasam tal-proprjetà intellettwali (GU Edizzjoni Speċjali bil-Malti, Kapitolu 17, Vol. 1, p. 120).

40 Sentenza tas-6 ta' Frar 2003, *SENA*, C-245/00, EU:C:2003:68, punti 36 u 37.

41 Direttiva tal-Parlament Ewropew u tal-Kunsill, tas-26 ta' Frar 2014, dwar l-immaniġġjar kollettiv tad-drittijiet tal-awtur u drittijiet relatati u hrug ta' liċenzji multiterritorjali ta' drittijiet f'xogħlijiet muzikali għall-użu onlajn fis-suq intern (GU 2014 L 84, p. 72).

42 Din id-dispożizzjoni tirrifletti wkoll il-ġurisprudenza tal-Qorti tal-Ġustizzja dwar l-Artikolu 102 TFUE meta żżid li "Tariffi għal drittijiet esklussivi u għal drittijiet ta' rimunerazzjoni għandhom ikunu *raġonevoli* fir-rigward ta', inter alia, *il-valur ekonomiku* tal-użu tad-drittijiet innegożjati b'kunsiderazzjoni tan-natura u tal-ambitu tal-użu tax-xogħol u ta' sugġetti oħra, kif ukoll fir-rigward *tal-valur ekonomiku* tas-servizz provdut mill-organizzazzjoni tal-immaniġġjar kollettiv. L-organizzazzjonijiet ta' mmaniġġjar kollettiv għandhom jinformaw lill-utent ikkonċernat dwar il-kriterji użati għat-tfassil ta' dawk it-tariffi" (enfasi miżjuda).

43 Sentenza tal-11 ta' Diċembru 2008, Kanal 5 u TV 4, C-52/07, EU:C:2008:703.

77. Dan espost, għandi dubji dwar jekk l-oqfsa legali stabbiliti mid-Direttivi 92/100 u 2014/26, minn naħa, u mill-Artikolu 102 TFUE min-naħa l-oħra, jikkoincidux kompletament: dawn għandhom għanijiet differenti u huma relatati ma' loġika differenti. Id-direttivi, *inter alia*, ifittxu li jiżguraw li awturi u artisti tal-ispettaklu jirċievu dħul finanzjarju adegwat għal iktar xogħol kreattiv u artistiku⁴⁴. Għall-kuntrarju, l-Artikolu 102 TFUE jfittex li jiżgura li impriżi f'pożizzjoni dominanti (inklużi soċjetajiet għall-amministrazzjoni kollettiva) ma jabbużawx mis-saħħa tagħhom fis-suq.

78. F'kull każ, mhux ċert jekk kuncetti bħal remunerazzjoni "ekwa" jew "xierqa" jistgħux ikunu ta' għajnuna kbira għal awtorità tal-kompetizzjoni. Jidhirli li dawn huma daqstant vagi daqs il-kuncetti ta' prezzijiet "eċċessivi" jew "iṅusti".

79. It-tieni nett, minhabba li l-AKKA/LAA għandha monopolju legali, ma hemmx servizzi simili offruti minn impriżi kompetituri fil-Latvja li jistgħu jintużaw bħala paragon. Barra minn dan, l-AKKA/LAA ma toperax barra mil-Latvja. Fir-rigward ta' paraguni ta' tariffi applikati mill-AKKA/LAA tul perijodi differenti, ma huwiex ċar jekk dawn setgħux jagħtu punti utli ta' riferiment minhabba li l-Kunsill tal-Kompetizzjoni kien diġà sab li kien hemm tariffi eċċessivament għolja fl-imghoddi.

80. Dan espost, hija l-qorti tar-rinviju li għandha teżamina jekk kienx hemm metodi oħra disponibbli u adatti, biex jiġi stabbilit il-prezz ta' riferiment, li teoretikament setgħu jintużaw flimkien mal-paragon bejn Stati Membri differenti. Hija wkoll il-qorti tar-rinviju li għandha tivverifika jekk ir-riżultati li l-Kunsill tal-Kompetizzjoni kien wasal għalihom dwar ir-rati ta' riferiment kinux ikkorroborati minn indikaturi addizzjonali.

3. Risposta għat-tieni domanda

81. Abbażi tal-kunsiderazzjonijiet esposti iktar 'il fuq, nipproponi li r-risposta tal-Qorti tal-Ġustizzja għat-tieni domanda tkun kif ġej: f'sitwazzjoni bħal dik inkwistjoni fil-kawża prinċipali, ikun jixraq, bħala prinċipju, li jinsilet paragon bejn ir-rati fis-suq inkwistjoni u r-rati fi swieq oħra. Madankollu, hija l-qorti nazżjonali li għandha tivverifika, fid-dawl taċ-ċirkustanzi kollha rilevanti, jekk dak il-paragon ikunx twettaq b'mod korrett, minn naħa, u b'mod suffiċjenti, min-naħa l-oħra.

D. Fuq it-tielet domanda

82. Permezz tat-tielet domanda tagħha l-qorti tar-rinviju tistaqsi jekk huwiex xieraq u suffiċjenti li jintuża l-indiċi PPP meta jitqabblu r-rati mitluba minn soċjetajiet għall-amministrazzjoni kollettiva differenti.

83. Il-qorti tar-rinviju tispjega li meta qabbel ir-rati applikati mill-AKKA/LAA fil-Latvja ma' dawk applikati fi dsatax-il Stat Membru ieħor (jiġifieri l-Istati Membri minbarra l-pajjiżi ġirien), il-Kunsill tal-Kompetizzjoni uża l-indiċi PPP biex "jikkoreġi" dawk ir-rati.

84. Mill-bidu nett irrid nerga' nfakkar li, fil-kawża Tournier u Lucazeau, il-Qorti tal-Ġustizzja qalet li paragon ġeografiku tar-rati jista' jkun possibbli sakemm isir "fuq bażi konsistenti"⁴⁵. Fil-fehma tiegħi, il-konsistenza ta' paragon tehtieg mhux biss li l-prodotti u s-servizzi inkwistjoni jkun l-istess jew simili ħafna, iżda wkoll li l-kuntest ekonomiku li fih dawk il-prodotti u s-servizzi jingħataw għandu jkun b'mod ġenerali simili.

⁴⁴ Ara l-premessa 7 tad-Direttiva 92/100 u l-premessi 1 u 31 tad-Direttiva 2014/26.

⁴⁵ Ara Tournier, punt 38; u Lucazeau, punt 25.

85. Madankollu, ma hemmx dubju li, fl-Unjoni, jeżistu differenzi sinjifikattivi fil-livelli tal-prezzijiet, jiġifieri li għall-istess prodotti jew servizz iċ-ċittadini jhallsu prezzijiet differenti f'diversi pajjiżi. Anki meta pajjiżi jużaw l-istess munita, il-kapaċità tal-akkwist tal-konsumaturi tista' tvarja.

86. Din hija r-raġuni għaliex, f'konformità mas-sottomissjonijiet magħmula mill-Gvernijiet tal-Ġermanja, ta' Spanja, tal-Latvja u tal-Pajjiżi l-Baxxi, jiena wkoll jidhirli li l-indiċi PPP jista' jkun strument utli biex jiġi żgurat li l-paragun tar-rati applikati għall-istess servizz f'pajjiżi differenti jsir fuq bażi omogenja.

87. Fil-fatt, indiċi PPP jintuża komunement fi studji ekonomiċi — inkluż minn korpi bħall-Eurostat, l-OECD jew il-Bank Dinji — meta jkollu jsir paragun bejn diversi pajjiżi dwar, pereżempju, standards ta' għajxien. Għal dan l-għan, rati PPP ta' kambju ta' valuta jiġu applikati biex indikaturi ekonomiċi jinqalbu minn valuta nazzjonali f'valuta komuni artifiċjali msejha Standard tal-Kapaċità tal-Akkwist (SKA), u dan ixejjen id-differenzi fil-kapaċità tal-akkwist ta' valuti nazzjonali differenti u jippermetti li jsiru paraguni sinjifikattivi bejn pajjiżi. Dawn l-operazzjonijiet, għalhekk, jippermettu l-aġġustament ta' data li għandha tiġi pparagunata, skont il-livelli differenti ta' prezzijiet li jkun hemm fid-diversi pajjiżi.

88. L-AKKA/LAA u l-Kummissjoni, madankollu, joġġezzjonaw li tali strument jista' jkun utli biss għal dik il-parti tar-rati li tinżamm mis-soċjetà għall-amministrazzjoni kollettiva, u mhux għall-parti tar-rati li tikkostitwixxi r-remunerazzjoni tas-sidien tad-drittijiet tal-awtur.

89. Jiena ma naqbilx.

90. Ma humiex biss l-ispejjeż tas-soċjetà għall-amministrazzjoni kollettiva li huma affettwati mis-sitwazzjoni ekonomika tal-pajjiż fejn hija topera. Il-kapaċità u, sa ċertu punt, ir-rieda murija mill-klijenti tas-soċjetà għall-amministrazzjoni kollettiva (f'dan il-każ tal-ħwienet) li jhallsu u, imbagħad, mill-klijenti ta' dawn tal-aħħar (f'dan il-każ il-klijenti tal-ħwienet) huma influwenzati wkoll mill-istandard ta' għajxien taċ-ċittadini u mill-kapaċità tal-akkwist tagħhom. Fi kliem sempliċi hafna, jekk EUR 1 f'pajjiż ma jkunx ugwali għal EUR 1 f'pajjiż ieħor, dan japplika irrispettivament minn jekk dawn il-flus imorrux biex jiffinanzjaw l-ispejjeż tas-soċjetà għall-amministrazzjoni kollettiva jew biex jingħataw bħala remunerazzjoni lil awturi. Wara kollox, jekk l-għan ewlieni tal-analiżi jkun li jiġi identifikat il-valur ekonomiku ta' tranżazzjoni partikolari, din l-analiżi ma tistax issir *in abstracto*, iżda għandha neċessarjament tiegħu inkunsiderazzjoni l-kuntest ekonomiku u finanzjarju li fih isseħħ it-tranżazzjoni.

91. L-użu tal-indiċi PPP jista', għalhekk, ikun strument utli biex jiġu analizzati, kollha kemm huma, ir-rati applikati minn soċjetà għall-amministrazzjoni kollettiva. Ma huwiex meħtieġ li ssir distinzjoni bejn il-komponenti differenti ta' dawn ir-rati.

92. Għaldaqstant, nikkonkludi li, sa fejn awtorità tidhol biex tagħmel paragun ġeografiku tar-rati applikati minn diversi soċjetajiet għall-amministrazzjoni kollettiva, għandha tittiehed inkunsiderazzjoni s-sitwazzjoni ekonomika differenti tal-pajjiżi li fihom daww is-soċjetajiet għall-amministrazzjoni kollettiva joperaw. Fil-fehma tiegħi, l-użu ta' indiċi PPP huwa strument adatt għal dan l-għan.

93. Il-kwistjoni ta' jekk dak l-istrument huwiex *suffiċjenti* tiddependi, madankollu, fuq jekk ikunux ittiegħu inkunsiderazzjoni wkoll il-fatturi l-oħra li jistgħu jaffettwaw il-prezz finali ta' prodott jew servizz f'pajjiż partikolari. Tabilhaqq, jista' jkun hemm fatturi oħra — uħud li ma jkunux makroekonomiċi — li jistgħu jaffettwaw l-istruttura tad-domanda f'pajjiż. B'mod partikolari, f'każ bħal dak inkwistjoni fil-kawża prinċipali, jidhirli li l-kwistjoni ta' jekk u sa fejn klijenti tas-soċjetajiet għall-amministrazzjoni kollettiva (pereżempju, il-ħwienet) f'pajjiż partikolari jkunu kapaċi jzidu l-attivitajiet tan-negozju tagħhom permezz tar-riproduzzjoni pubblika ta' mużika fil-bini tagħhom, hija importanti f'dan ir-rigward.

94. F'kull każ, dawn huma fatturi li jistgħu jiġu eżaminati wkoll fit-tieni stadju tal-analiżi legali stabbilita fil-ġurisprudenza tal-Qorti tal-Ġustizzja. Għalhekk, ser nindirizza din il-kwistjoni meta niġi biex neżamina s-sitt domanda preliminari.

95. Fid-dawl tal-kunsiderazzjonijiet esposti iktar 'il fuq, ir-risposta għat-tielet domanda preliminari għandha tkun li l-użu ta' indici PPP jista' jkun xieraq meta jiġu pparagunati r-rati mitluba minn soċjetajiet għall-amministrazzjoni kollettiva differenti. Il-kwistjoni ta' jekk dan l-istrument huwiex *sufficjenti* tiddependi fuq jekk jittiħdux inkunsiderazzjoni wkoll il-fatturi l-oħra li jistgħu jaffettwaw il-prezz finali ta' prodott jew servizz f'pajjiż partikolari.

E. Fuq ir-raba' domanda

96. Permezz tar-raba' domanda tagħha l-qorti tar-rinviju tistaqsi jekk, f'sitwazzjoni bħal dik inkwistjoni fil-kawża prinċipali, il-paragun tar-rati mitluba minn soċjetajiet għall-amministrazzjoni kollettiva differenti għandux isir għal kull taqsima separata tas-suq, jew b'rabta mal-livell medju tar-rati.

97. Ir-risposta għal din id-domanda hija, fil-fehma tiegħi, pjuttost sempliċi.

98. Il-kwistjoni ta' jekk imġiba ta' impriza waħda jew iktar tiksirx l-Artikoli 101 jew 102 TFUE għandha tiġi ddeterminata billi jkun eżaminat is-suq rilevanti.

99. Għalhekk, jekk nassumu li kull taqsima separata tas-suq (jiġifieri kategorija ta' utenti stabbilita abbażi tas-superfici użata kummerċjalment) tkun suq rilevanti ta' prodott għall-finijiet tal-Artikolu 102 TFUE — hija l-qorti tar-rinviju li għandha tivverifika dan — għandu jsir paragon tar-rati mitluba minn soċjetajiet għall-amministrazzjoni kollettiva differenti għal kull taqsima separata tas-suq.

F. Fuq il-ħames domanda

100. Permezz tal-ħames domanda tagħha l-Qorti tar-rinviju titlob gwida dwar iċ-ċirkustanzi li fihom differenza fil-prezz tkun tista' titqies *eċċessiva* skont il-punt (a) tat-tieni paragrafu tal-Artikolu 102 TFUE.

101. Mill-bidu nett ejjew nibdew billi niftakru fir-raġuni ekonomika għall-abbuż permezz ta' prezzijiet ingusti: meta impriza dominanti tapplika prezzijiet ogħla mil-livelli kompetittivi, ikun hemm allokkazzjoni ineffiċjenti ta' riżorsi u l-ġid tal-konsumatur jonqos (parti mill-ġid jgħaddi għal għand il-kumpannija dominanti, filwaqt li parti sempliċement tintilef). Għaldaqstant, mill-aspett teoretiku, kull devjazzjoni mill-prezz kompetittiv f'suq regolat tista' tiġġustifika intervent mill-awtoritajiet tal-kompetizzjoni. Tabilhaqq, kull differenza bejn il-prezz ta' riferiment u l-prezz attwali timplika ċertu telf għall-ġid tal-konsumatur li ma kienx isehh kieku s-suq kien kompetittiv.

102. Madankollu, għal awtorità tal-kompetizzjoni, tali approċċ la jkun realistiku u lanqas rakkomandabbli.

103. L-ewwel nett, kif kien spjegat fil-punti 36 sa 42 iktar 'il fuq, il-kalkolu ta' prezz ta' riferiment huwa eżerċizzju pjuttost kumpless u incert. Kieku awtorità tal-kompetizzjoni kellha tintervjeni fir-rigward ta' kull differenza — tkun kemm tkun żgħira — bejn dawn iż-żewġ prezzijiet, ir-riskju li jkun hemm pożittivi foloz sempliċement ikun għoli wisq. Dan huwa problematiku mhux biss minhabba li tista' tiġi imposta multa kbira fuq l-impriza responsabbli, iżda wkoll minhabba li mġiba newtrali — jew possibbilment favur il-kompetizzjoni — tista' tiġi pprojbita. F'dan ir-rigward, gie sottomess korrettament li żbalji tat-tip I f'deċiżjonijiet dwar il-kompetizzjoni li jikkonċernaw imġiba unilaterali jinvolvu spiża ħafna ikbar għas-soċjetà minn żbalji tat-tip II: "is-sistema ekonomika tikkoreġi

monopolji b'mod iktar faċli milli tikkoreġi żbalji ġudizzjarji [...]. Prattika ladarba kkundannata aktarx li tibqa' kkundannata, ikunu xi jkunu l-benefiċċji tagħha. Izda prattika monopolistika skużata hażin xi darba ċċedi għall-kompetizzjoni, minhabba li l-prezzijiet oġhla ta' min ikollu monopolju jattiraw rivalità.”⁴⁶ [traduzzjoni mhux ufficjali]

104. It-tieni nett, minhabba dawn id-diffikultajiet u inċertezzi, għandu jkun irrikonoxxut ukoll li ta' sikwit jista' jkun diffiċli li impriza dominanti tistma minn qabel, bi grad suffiċjenti ta' probabbiltà, fejn tista' tingibed il-linja bejn prezz kompetittiv legittimu u prezz eċċessiv ipprojbit. Għalhekk, għal raġunijiet ta' ċertezza legali, dan il-limitu ma jstax jiġi ffixsat qrib wisq il-prezz ta' riferiment.

105. It-tielet nett, approċċ strett ikun jirrikjedi li l-awtoritajiet tal-kompetizzjoni essenzjalment isiru regolaturi tal-prezzijiet li għandhom kontinwament jimmonitorjaw, u jintervjenu fi swieq (potenzjalment kollha) regolati. Evidentement, b'kuntrast għal awtoritajiet settorjali, awtoritajiet tal-kompetizzjoni la għandhom ir-riżorsi u lanqas il-kompetenza biex jagħmlu dan⁴⁷. Barra minn dan, it-telf għall-ġid tal-konsumatur jista' xi drabi jkun żgħir u ma jkunx jiġġustifika intervent kumpless, li jieħu ż-żmien u ta' spiza mill-awtoritajiet pubbliċi. Tabilhaqq, il-mod kif il-konsumaturi jirreaġixxu għal żieda fil-prezzijiet ivarja hafna minn suq għal suq, u lanqas min ikollu monopolju ma jista' jiffissa prezzijiet indipendentement mill-klijenti tiegħu⁴⁸. Għalhekk, il-livell ta' hsara li ssir għall-ġid tal-konsumatur bi prezzijiet għolja jista' jvarja.

106. Huwa għal din ir-raġuni — skont l-approċċ adottat mill-awtoritajiet rilevanti u mill-qrati, kemm fil-livell tal-Unjoni, kif ukoll fil-livell tal-Istati Membri, u kif issuggerit f'kitbiet dwar l-ekonomija — li jiena tal-fehma li prezz jista' jiġi kkwifikat bħala eċċessiv skont l-Artikolu 102 TFUE biss jekk jitharsu żewġ kundizzjonijiet: għandu jkunu oġhla b'mod *sinjifikattiv* u *persistenti* mill-prezz ta' riferiment.

107. Dwar l-ewwel aspekk, irrid nenfasizza li skont l-Artikolu 102 TFUE huma biss devjazzjonijiet importanti li għandhom jitqiesu rilevanti u mhux kull differenza fil-prezz. Dan l-approċċ kien approvat espressament mill-Qorti tal-Ġustizzja: pereżempju, fil-kawżi Tournier u Lucazeau, fejn il-Qorti tal-Ġustizzja għamlet riferiment għal skali ta' hlasijiet “notevolment oġhla” minn dawk li magħhom ġew ipparagunati. Din l-opinjoni hija sostnuta b'mod ġenerali f'kitbiet dwar l-ekonomija⁴⁹.

108. Dwar it-tieni aspekk, il-fatt li l-prezz ta' prodott jew servizz partikolari kull tant żmien ikun oġhla mill-prezz ta' riferiment huwa, fil-fehma tiegħi, ta' ftit rilevanza. L-eżistenza ta' perijodi ta' prezzijiet għolja flimkien ma' perijodi ta' prezzijiet baxxi, hija meqjusa, f'kitbiet dwar l-ekonomija, “konsistenti ma' suq kompetittiv li qed jaħdem sewwa” [traduzzjoni mhux ufficjali]⁵⁰. Għalhekk, prezz li jvarja kontinwament u li jkun biss minn żmien għal ieħor oġhla mil-livelli kompetittivi, ma huwiex probabbli, fil-fehma tiegħi, li jqanqal tħassib serju dwar il-kompetizzjoni. Iku biss meta prezz jibqa' (jew ikun ripetutament) oġhla mill-prezz ta' riferiment għal perijodu sustanzjali ta' żmien li dak il-prezz jista' jkun abbużiv skont l-Artikolu 102 TFUE. Dan l-approċċ huwa sostnut fil-kawża General Motors⁵¹.

46 Easterbrook, F.H., “The limits of antitrust”, *Texas Law Review*, 1984, p. 15.

47 Tabilhaqq, sikwit jiġi argumentat li t-twaqqif ta' awtorità settorjali jew l-adozzjoni ta' regolamentazzjoni tal-prezzijiet jistgħu jkunu modi iktar effettivi biex ikunu evitati prezzijiet eċċessivi f'suq. B'mod iktar ġenerali, huwa meqjus li l-iktar rimedju effettiv kontra l-iffissar ta' prezzijiet eċċessivi jista' jkun li l-legiżlatura tintervjeni *ex ante* biex jitnehhew l-ostakli legali li jostakolaw il-kompetizzjoni normali, milli li tittiehed azzjoni *ex post* biex tiġi infurzata l-konformità.

48 Ara, Fletcher A., Jardine, A., “Toward an Appropriate Policy for Excessive Pricing”, f'Ehlermann, C.D., Marquis, M. (eds.), *European Competition Law Annual 2007: A Reformed Approach to Article 82*, Hart Publishing, 2007, p. 536.

49 Ara, pereżempju, Paulis, E., “Article 82 EC and Exploitative Conduct”, f'Ehlermann, C.D., Marquis, M. (eds.), iktar 'il fuq, in-nota ta' qiegh il-paġna 48.

50 Ara, Lyons B., “The Paradox of the Exclusion of Exploitative Abuse”, f'Konkurrensverket, *iktar 'il fuq*, in-nota ta' qiegh il-paġna 9, p. 74.

51 Sentenza tat-13 ta' Novembru 1975, General Motors Continental vs Il-Kummissjoni, 26/75, EU:C:1975:150, punti 16 sa 20.

109. Dawn il-kunsiderazzjonijiet kollha iktar 'il fuq iqanqlu l-mistoqsija: kemm għandha tkun sinjifikattiva u persistenti din id-differenza biex tiġġustifika intervent skont l-Artikolu 102 TFUE?

110. Din bl-ebda mod ma hija mistoqsija ħafifa biex titwieġeb. Il-ġurisprudenza eżistenti tal-Qorti tal-Ġustizzja ma tagħtix gwida preċiża ħafna dwar din il-kwistjoni. Lanqas ma jistgħu jinstabu xejriet ċari fil-prattika ta' awtoritajiet nazzjonali jew fil-letteratura dwar l-ekonomija⁵².

111. Dan assolutament ma huwa ta' ebda sorpriża. Tabilhaqq, kif il-Gvern Ġermaniż u l-Kummissjoni jissottomettu, huwa impossibbli li jiġu stabbiliti, *a priori* u *in abstracto*, limiti preċiżi li jistgħu jkunu applikati għaċ-ċirkustanzi kollha. Differenza partikolari fil-prezz tista' fitt jew wisq tkun sinjifikattiva, skont l-Artikolu 102 TFUE, u dan ikun jiddependi mill-prodott jew mis-servizz inkwistjoni u mill-karatteristiċi tas-suq.

112. Dwar dan il-punt, inżid biss iż-żewġ kunsiderazzjonijiet li ġejjin. Minn naħa, awtorità għandha tintervjeni, skont l-Artikolu 102 TFUE, biss meta tħossha ċerta li, irrispettivament mil-limitazzjonijiet u l-inċertezzi b'rabta mal-kalkolu tal-prezz ta' riferiment, id-differenza bejn dan il-prezz u l-prezz attwali tant tkun kbira li kważi ma jibqa' ebda dubju dwar in-natura abbużiva ta' dan tal-aħħar. Min-naħa l-oħra, iktar ma tkun sinjifikattiva id-differenza bejn il-prezz ta' riferiment u l-prezz attwali, u iktar ma jkun twil il-perjodu li fih dak il-prezz għoli jkun applikat, għandu jkun iktar faċli għal awtorità li terfa' l-oneru tal-prova⁵³.

113. Ir-risposta għall-ħames domanda għandha, għalhekk, tkun kif ġej: huma biss il-prezzijiet li jkunu oġġla b'mod sinjifikattiv u persistenti mill-prezz ta' riferiment li jistgħu jitqiesu li jiksru l-Artikolu 102 TFUE.

G. Fuq is-sitt domanda

114. Permezz tas-sitt domanda tagħha l-qorti tar-rinviju tistaqsi kif soċjetà għall-amministrazzjoni kollettiva tista' tipprova n-natura ġusta tar-rati mitluba.

115. Essenzjalment din id-domanda tistieden lill-Qorti tal-Ġustizzja tagħti iktar spjegazzjonijiet dwar it-tieni stadju tal-analiżi legali meħtieġa skont il-punt (a) tat-tieni paragrafu tal-Artikolu 102 TFUE.

116. Kif intqal iktar 'il fuq, il-fatt li hemm eċċess — anki wieħed sustanzjali — bejn il-prezz ta' riferiment u l-prezz attwali ma huwiex biżżejjed biex dak il-prezz jitqies awtomatikament ingust skont l-Artikolu 102 TFUE, jew f'kull każ li jiġġustifika intervent skont din id-dispożizzjoni.

117. Prezzijiet għolja normalment ma humiex abbużivi *per se*. Għall-kuntrarju, huma jaqdu funzjoni importanti fil-proċess kompetittiv. Kif il-qorti suprema tal-Istati Uniti qalet fil-kawża *Trinko*: “semplicement [...] li jkollhom jithallsu prezzijiet ta' monopolju mhux biss ma huwiex illegali; iżda talli huwa element importanti tas-sistema ta' suq ħieles. L-opportunità li jinżammu prezzijiet ta' monopolju — għall-inqas għal perjodu qasir — hija dik li, fl-ewwel lok, tattira “dehen fin-negozju”; tqanqal biex jittieħdu riskji li jipproduċu innovazzjoni u tkabbir ekonomiku. Biex jithares l-inċentiv għall-innovazzjoni, il-pussess ta' setgħa ta' monopolju ma jirriżultax li huwa illegali sakemm ma jkollux miegħu element ta' *mgħiba* kontra l-kompetizzjoni”⁵⁴ [traduzzjoni mhux uffċjali].

52 Għal riferimenti għall-kawżi fl-Istati Membri tal-Unjoni, ara Williams, M., “Excessive Pricing”, f'Konkurrenserverket, *iktar 'il fuq*, in-nota ta' qiegħ il-paġna 9, p. 152 u 153; u O'Donoghue, R., Padilla, A.J. iktar 'il fuq, in-nota ta' qiegħ il-paġna 24, p. 619-621.

53 Ara Paulis, E., iktar 'il fuq, in-nota ta' qiegħ il-paġna 49.

54 Sentenza tal-qorti suprema tal-Istati Uniti fil-kawża *Verizon Communications Inc. vs Law Offices of Curtis V. Trinko, LLP* (02-682) 540 U.S. 398 (2004) (enfasi fl-oriġinal). Għalkemm il-kuntest li fih kienu saru dawn id-dikjarazzjonijiet huwa differenti minn dak tal-kawża prinċipali, il-valur tagħhom jibqa', fil-fehma tiegħi, ġeneralment validu.

118. Il-fokus ta' dan it-tieni stadju tal-analiżi għandu, għalhekk, ikun fuq l-imġiba tal-impriza dominanti u l-motivi ekonomiċi tagħha. B'mod partikolari, ir-raġunijiet oġġettivi tal-politika tagħha ta' ffixsar ta' prezzijiet huma rilevanti ħafna.

119. Fil-kawża United Brands u f'ġurisprudenza sussegwenti l-Qorti tal-Ġustizzja speċifikat li prezz jista' ma jkunx ġust jew "minnu nnifsu jew meta mqabbel ma' prodotti kompetituri"⁵⁵.

120. Liema huma r-raġunijiet għal dawk il-kundizzjonijiet alternattivi?⁵⁶

1. Prezz ingust minnu nnifsu

121. L-ewwel waħda minn dawn iż-żewġ kundizzjonijiet (prezz ingust minnu nnifsu) hija intiża tkopri dawk id-drabi li fihom il-kwistjoni ta' jekk prezz huwiex ingust tista' tiġi ddetterminata mingħajr il-ħtieġa li jsir xi paragun ma' prodotti simili jew ma' prodotti kompetituri. Il-prezz partikolarment għoli minnu nnifsu juri l-abbuż.

122. Dan jista' jkun il-każ, pereżempju, ta' prezzijiet li jintalbu mingħand klienti li, madankollu, ma jirċievu ebda prodott jew servizz għalihom. Pereżempju, fil-kawża *Merci Convenzionali Porto di Genova*, il-Qorti tal-Ġustizzja qieset bħala inkompatibbli ma' (dak li llum huwa) l-Artikolu 102 TFUE legiżlazzjoni nazzjonali li tqanqal lil impriza li kienet ingħatat drittijiet speċjali biex, *inter alia*, teżiġi ħlas għal servizzi li ma kinux intalbu⁵⁷. Bl-istess mod, fil-kawża *Grüne Punkt*, il-Qorti tal-Ġustizzja kkonfermat deċiżjoni tal-Kummissjoni li kienet ikkonstatat li s-setgħa ta' impriza dominanti li titlob ħlasijiet mingħand l-imsieħba kuntrattwali tagħha għal servizzi li hija ma kinitx ipprovdiet kienet kisret dak li llum huwa l-Artikolu 102 TFUE⁵⁸.

123. Jista' wkoll ikun il-każ ta' sitwazzjoni li fiha impriza dominanti tiffissa prezz partikolarment għoli minhabba li, fir-realtà, hija ma tkunx interessata tbigh il-prodott jew is-servizz inkwistjoni iżda jkun fi ħsiebha ssegwi għan differenti, antikompetittiv. Din is-sitwazzjoni tista' tiġi nnotata fil-kawża *General Motors u British Leyland*⁵⁹. F'dawk il-kawżi l-imprizi f'pożizzjoni dominanti (manifatturi ta' vetturi) kienu ffixsaw prezzijiet għolja ħafna biex jagħmlu spezzjonijiet tekniċi u joħorgu ċertifikati ta' konformità. Ir-raġuni kienet — kif spjegat il-Qorti tal-Ġustizzja fis-sentenzi tagħha — li l-manifatturi tal-vetturi xtaqu jrażżnu l-importazzjonijiet paralleli għar-Renju Unit billi jinnewtralizzaw il-livell iktar favorevoli ta' prezzijiet li kienu japplikaw f'oqsma oħra ta' dik li qabel kienet il-Komunità. Evidentement ma kienx hemm rabta raġonevoli bejn il-prezzijiet mitluba mill-manifatturi tal-vetturi u l-kwantità u l-kwalità tas-servizzi pprovduti lil importaturi.

2. Prezz ingust meta mqabbel ma' prodotti kompetituri

124. It-tieni waħda minn dawk il-kundizzjonijiet (prezz ingust meta mqabbel ma' prodotti kompetituri) sikwit hija "kontroll razzjonali" tal-evalwazzjoni magħmula fir-rigward tal-prezz ta' riferiment: seta' kien hemm fatturi rilevanti li jew ma ttiħdux inkunsiderazzjoni f'dak il-kuntest, jew li ma kinux tqiesu apposta minhabba li ma setgħux jiġu kkwantifikati faċilment f'termini finanzjarji.

⁵⁵ *Iktar 'il fuq* punt 20.

⁵⁶ Fir-rigward tan-natura alternattiva ta' dawk il-kundizzjonijiet, ara d-digriet tal-25 ta' Marzu 2009, *Scippacercola u Terezakis vs Il-Kummissjoni*, C-159/08 P, mhux ippubblikat, EU:C:2009:188, punt 47.

⁵⁷ Sentenza tal-10 ta' Diċembru 1991, *Merci convenzionali Porto di Genova*, C-179/90, EU:C:1991:464, punt 19.

⁵⁸ Sentenza tas-16 ta' Lulju 2009, *Der Grüne Punkt - Duales System Deutschland vs Il-Kummissjoni*, C-385/07 P, EU:C:2009:456, punti 141 sa 147.

⁵⁹ Sentenzi tat-13 ta' Novembru 1975, *General Motors Continental vs Il-Kummissjoni*, 26/75, EU:C:1975:150; u tal-11 ta' Novembru 1986, *British Leyland vs Il-Kummissjoni*, 226/84, EU:C:1986:421.

125. Tabilhaqq, jista' jkun hemm varjetà ta' raġunijiet — possibbilment legittimi — għaliex impriza titlob prezz għal prodott jew servizz partikolari li jkun oghla mill-prezz li jkun ġie kkalkolat mill-awtorità bhala li jkun il-prezz kompetittiv (ipotetiku). Dan ifisser li, anki jekk is-suq kellu jkun kompetittiv, il-prezz applikat mill-impriza dominanti jista' possibbilment jkun għadu ma jaqbilx mal-prezz ta' riferiment, peress li l-prodotti jew is-servizzi tagħha jkollhom valur ekonomiku oghla.

126. Dawn ir-raġunijiet għal prezz oghla jistgħu jkunu jirrigwardaw, b'mod partikolari, il-produzzjoni u l-kummerċjalizzazzjoni tal-prodott jew tas-servizz inkwistjoni, iżda jistgħu jirrigwardaw ukoll id-domanda ta' klijenti għal dak il-prodott jew servizz.

127. Dwar l-ewwel aspekk, irrid nenasizza li l-ispejjeż ta' impriza dominanti biex tipproduci u tikkummerċjalizza l-prodott jew is-servizz tagħha inkwistjoni jistgħu jkunu oghla minn dawk ta' imprizi oħra, li ma jkunux dominanti jew li joperaw fi swieq ta' prodotti jew ġeografici oħra. Awtorità għandha tqis mhux biss spejjeż diretti u indiretti ta' produzzjoni għall-prodott jew għas-servizz inkwistjoni u l-ispiza kapitali, iżda wkoll kull tip ta' spiza ġenerali (inklużi, pereżempju, reklamar, riċerka u żvilupp, u affarijiet oħra)⁶⁰. Anki jekk impriza dominanti sempliċement ma tkunx tista' tiġġustifika l-prezzijiet oghla tagħha possibbilment minhabba struttura ta' nfiq inefficjenti jew mhux ekonomika⁶¹, l-ispejjeż attwali li jkunu saru minn dik l-impriza ovvjament ikunu ta' importanza kruċjali f'dan ir-rigward. Ċerti tipi ta' spejjeż li impriza partikolari tkun għamlet jistgħu ma jkunux evidenti mill-ewwel jew li faċilment ikunu saru għal provvista ta' prodott jew servizz partikolari (pereżempju, riċerka jew żvilupp abortivi)⁶², iżda li, madankollu, ma jkunux jistgħu ma jitqisux. Approċċ differenti jkun jinvolvi riskju serju li l-investment u l-iżvilupp jiġu skoragguti.

128. F'dak li jirrigwarda t-tieni aspekk, irrid ninnota li l-valur ekonomiku tal-prodotti jew tas-servizz mogħti minn impriza dominanti jista', f'għajn il-klijenti, jidher li jkun oghla mill-prezz ta' riferiment. Dawn ukoll, jista' jkun hemm varjetà ta' raġunijiet għal dan, pereżempju, il-prodotti jew is-servizz inkwistjoni jista' jkun (jew jidher biss li jkun, forsi minhabba raġunijiet relatati ma' spejjeż ta' reklamar jew investment għal marka) ta' kwalità superjuri. Xi karatteristiċi tal-prodott jew tas-servizz jistgħu jitqiesu bhala partikolarment ta' siwi mill-klijenti (jew minn ċerti gruppi ta' klijenti), minkejja l-fatt li ma jkunux riflessi min-naħa ta' spiza. F'dawn il-każijiet, il-beneficċji jew il-vantaġġi addizzjonali mogħtija lil klijenti jkunu jiġġustifikaw evalwazzjoni pożittiva dwar l-ispejjeż⁶³. F'dan il-kuntest, ninnota li l-prattika tal-Kummissjoni tidher li ssegwi dan l-approċċ⁶⁴.

129. Dan espost, irrid inżid li, f'dak li jirrigwarda s-sitwazzjoni fil-kawża prinċipali, il-kwistjoni ewlenija jidher li hija kif ġej: id-domanda għal liċenzji minn klijenti tal-AKKA/LAA bhalmha huma l-ħwienet jew imprizi oħra simili hija funzjoni diretta tal-beneficċji ekonomiċi li huma jistgħu jieħdu minn dawn il-liċenzji. Għaldaqstant, rati oghla fil-Latvja jistgħu jkunu ġġustifikati jekk jiġi ppruvat li l-beneficċji li l-klijenti tal-AKKA/LAA jieħdu minn riproduzzjoni mużikali jkunu ikbar minn dawk li jieħdu l-istess tip ta' klijenti f'pajjiżi oħra. Pereżempju, ma jistax jiġi eskluż li, minhabba xejriet differenti fix-xiri u fi tradizzjonijiet kulturali, ħwienet u attivajiet kummerċjali oħra f'xi pajjiżi jistgħu jzidu n-negozju tagħhom iktar minn f'pajjiżi oħra minhabba l-eżekuzzjoni fil-pubbliku ta' mużika fil-bini tagħhom. F'dawn iċ-ċirkustanzi, il-valur ekonomiku tal-liċenzji mogħtija mis-soċjetà għall-amministrazzjoni kollettiva naturalment ikun oghla fil-pajjiżi tal-ewwel milli f'dawk tat-tieni.

60 Ara, dwar dan, is-sentenza tal-11 ta' April 1989, Saeed Flugreisen u Silver Line Reisebüro, 66/86, EU:C:1989:140, punt 43, u l-konklużjonijiet tal-Avukat Ġenerali Mischo fil-kawża CIRCA u Maxicar, 53/87, EU:C:1988:330, punt 62.

61 Ara, dwar dan, Lucazeau, punti 28 u 29.

62 Ara, Korah, V., An Introductory Guide to EC Competition Law and Practice, 6th ed., Hart Publishing, 1999, p. 114; u Bishop, S., Walker, M., The Economics of EC Competition Law, 3rd ed., Sweet & Maxwell, 2010, p. 238.

63 Ara r-Rapport OECD, p. 57.

64 Ara, b'mod partikolari, id-deċiżjoni tal-Kummissjoni fil-kawża COMP/A.36.568/D3, Scandlines Sverige AB vs Port of Helsingborg.

130. Nirrikonoxxi li aspett bħal dan ma jistax jiġi investigat faċilment. Din hija r-raġuni għaliex indikaturi oħra (bħall-kapaċità tal-akkwist taċ-ċittadini u l-prodott domestiku gross tal-pajjiżi) ta' sikwit jintużaw biex jiġi stabbilit jekk u sa fejn żewġ pajjiżi jew iktar huma paragonabbli mill-aspett tas-sitwazzjoni ekonomika.

131. Bħala konklużjoni, ikun biss meta ma tkun tista' tinstab ebda spjegazzjoni ekonomika razzjonali — għajr il-kapaċità u r-rieda biss li tintuża s-setgħa tas-suq anki meta tkun abbużiva — għall-prezz għoli mitlub minn impriża dominanti li dak il-prezz ikun jista' jiġi kkwalfikat bħala abbużiv skont l-Artikolu 102 TFUE.

3. L-oneru tal-prova

132. Qabel ma nikkonkludi dwar din il-materja, hemm punt aħħari li jixraqlu xi ftit tal-attenzjoni. L-analiżi f'zewġ stadji stabbilita fil-ġurisprudenza tal-Qorti tal-Ġustizzja dwar ksur tal-punt (a) tat-tieni paragrafu tal-Artikolu 102 TFUE wkoll għandu aspett proċedurali.

133. Tabilhaqq, kif imsemmi fil-punt 23 iktar 'il fuq, il-Qorti tal-Ġustizzja ripetutament qalet li, ladarba prezz jinsab li jkun oġġha mill-prezz ta' riferiment, hija l-impriża inkwistjoni li jkollha tiġġustifika d-differenza b'riferiment għal dissimilaritajiet oġġettivi bejn il-prodotti jew is-servizzi pparagunati⁶⁵.

134. Din id-dikjarazzjoni tal-Qorti tal-Ġustizzja għandha, fil-fehma tiegħi, tinqara fil-kuntest ta' linja stabbilita sewwa ta' ġurisprudenza li tgħid li, għalkemm hija l-awtorità li għandha l-oneru li tipprova li kienu ġew issodisfatti l-kundizzjonijiet kollha meħtieġa biex jinstab ksur tal-Artikolu 102 TFUE⁶⁶, l-impriża dominanti għandu jkollhom il-possibiltà li juru ġustifikazzjoni oġġettiva għall-imġiba tagħhom⁶⁷.

135. Għalhekk, ladarba awtorità tkun irregiſtrat eċċess bejn il-prezz attwali u l-prezz ta' riferiment, hija l-impriża dominanti inkwistjoni li għandha tipprovdi lill-awtorità b'ġustifikazzjonijiet li jista' jkollha għall-prezz oġġha (reali jew apparenti).

136. Dan huwa raġonevoli: l-awtorità investigattiva ta' sikwit ma jkollhiex l-informazzjoni li tista' tkun meħtieġa biex jiġi evalwat jekk prezz li jkun jidher oġġha mill-prezz kompetittiv ma jkunx realment jirrifletti biss il-valur oġġha tat-tranzazzjoni sottostanti. Tali informazzjoni tista' tikkonċerna, *inter alia*, l-istruttura tal-ispejjeż tal-impriża dominanti, il-politika tagħha dwar l-iffissar ta' prezzijiet, l-istruttura tad-domanda fis-suq rilevanti, u affarijiet oħra.

137. L-awtorità għandha b'attenzjoni u b'mod imparzjali tinvestiga l-fatturi indikati mill-impriża inkwistjoni, qabel ma tiddeċiedi jekk il-prezz setax ikun iġust.

138. F'dan il-każ, ifisser li, l-ewwel nett, kien il-Kunsill tal-Kompetizzjoni li kellu juri, sal-istandard legali meħtieġ, li r-rati applikati mill-AKKA/LAA kienu b'mod sinjifikattiv oġġha mill-prezz kompetittiv. Għal dan l-għan dik l-awtorità kien jeħtigilha tqis, matul investigazzjoni oġġettiva u bir-reqqa, il-fatti rilevanti kollha biex tiddetermina l-prezz ta' riferiment korrett.

⁶⁵ Iktar 'il fuq punt 23.

⁶⁶ Iktar 'il fuq punt 52.

⁶⁷ Ara, *inter alia*, United Brands, punt 184; sentenzi tat-3 ta' Ottubru 1985, CBEM, 311/84, EU:C:1985:394, punt 27; u tal-15 ta' Marzu 2007, British Airways vs Il-Kummissjoni, C-95/04 P, EU:C:2007:166, punti 69 u 86.

139. Kien imbagħad għall-AKKA/LAA li turi n-natura ġusta tar-rati applikati, minkejja l-fatt li kienu oġġla mill-prezz ta' riferiment stabbiliti mill-Kunsill tal-Kompetizzjoni. AKKA/LAA setgħet, pereżempju, tindika fatturi rilevanti li bi żball il-Kunsill tal-Kompetizzjoni ma kienx ħa inkunsiderazzjoni meta kkalkola l-prezz ta' riferiment; jew f'kull każ turi li l-valur ekonomiku tas-servizz mogħti lill-klijenti tagħha kien oġġla minn dak mogħti minn korpi simili fi Stati Membri oħra.

140. Bħala konklużjoni, nipproponi li r-risposta għas-sitt domanda tkun fis-sens li impriża dominanti tista' tipprova n-natura ġusta tal-prezzijiet mitluba abbażi, b'mod partikolari, ta' spejjeż ta' produzzjoni u ta' kummerċjalizzazzjoni oġġla, jew, b'mod iktar ġenerali, ta' valur ekonomiku oġġla tal-prodott jew tas-servizz ipprovdut.

H. Fuq is-seba' domanda

141. Permezz tas-seba' domanda tagħha l-qorti tar-rinviju tistaqsi jekk, għall-finijiet tal-istabbiliment tal-multa li għandha tigi imposta fuq soċjetà għall-amministrazzjoni kollettiva għal ksur tar-regoli tal-kompetizzjoni tal-Unjoni, ir-remunerazzjoni mħallsa lil awturi għandhiex tkun eskluża mid-dhul mill-bejgħ ta' dan il-korp.

142. Dwar dan il-punt naqbel mal-Gvern Spanjol u mal-Kummissjoni: ma nara ebda raġuni għaliex ir-remunerazzjoni mħallsa lil awturi għandha tkun eskluża mid-dhul mill-bejgħ li jittiehed bħala bażi għall-kalkolu tal-multa imposta fuq soċjetà għall-amministrazzjoni kollettiva.

143. F'għadd ta' sentenzi, u wkoll reċentement fil-kawża OSA⁶⁸, il-Qorti tal-Ġustizzja qalet li soċjetajiet għall-amministrazzjoni kollettiva għandhom jitqiesu bħala impriżi għall-finijiet tar-regoli tal-kompetizzjoni tal-Unjoni. Għal dawn l-impriżi it-"total ta' valur tal-bejgħ" — li jissemma, *inter alia*, fl-Artikolu 23(2) tar-Regolament Nru 1/2003 u fil-Linji gwida tal-Kummissjoni⁶⁹ — jinkludi l-parti tar-rati li tikkorrispondi għar-remunerazzjoni ta' awturi. Huwa irrilevanti li din il-parti mbagħad tithallas lil awturi. F'dan is-sens, ir-remunerazzjoni mħallsa lil awturi tista' titqies bħala kap ta' "spiża" għas-soċjetà għall-amministrazzjoni kollettiva.

144. Wara kollox, jekk id-dhul mill-bejgħ rilevanti kellu jitqies li huwa limitat biss għall-parti tal-introjti li s-soċjetà għall-amministrazzjoni kollettiva tista' żżomm, il-multa tkun ta' ammont relattivament baxx. Dan jista' jqanqal dubji dwar jekk din il-multa tkunx ta' deterrent biżżejjed, proporzjonat fid-dawl tal-ħsara magħmula lill-konsumaturi, u jekk tkunx ġusta meta mqabbla mal-multi imposti fuq impriżi oħra li jkunu kisru regoli tal-kompetizzjoni tal-Unjoni.

IV. Konklużjoni

145. Bħala konklużjoni, nipproponi li r-risposta tal-Qorti tal-Ġustizzja għad-domandi rrinvjati għal deċiżjoni preliminari mill-Augstākā tiesa (qorti suprema, il-Latvja) tkun kif ġej:

- l-imġiba ta' soċjetà għall-amministrazzjoni kollettiva li titqabbad tagħmel xogħol ta' ġbir ta' remunerazzjoni ukoll fir-rigward ta' xogħlijiet ta' awturi barranin tista' taffettwa l-kummerċ bejn Stati Membri għall-finijiet tal-Artikolu 102 TFUE;

68 Ara s-sentenza tas-27 ta' Frar 2014, OSA, C-351/12, EU:C:2014:110, punt 80 u l-ġurisprudenza ċċitata.

69 Linji gwida dwar il-metodu kif jiġu stabbiliti multi imposti skont l-Artikolu 23(2)(a) tar-Regolament Nru 1/2003 (ĠU Edizzjoni Speċjali bil-Malti, Kapitolu 8, Vol. 2, p. 205).

- f'sitwazzjoni b'hal dik inkwistjoni fil-kawża prinċipali jkun xieraq, b'hal prinċipju, li jinsilet paragun bejn ir-rati fis-suq inkwistjoni u r-rati fi swieq oħra. Madankollu, hija l-qorti nazzjonali li għandha tivverifika, fid-dawl taċ-ċirkustanzi kollha rilevanti, jekk dak il-paragun ikunx twettaq b'mod korrett, minn naħa, u b'mod suffiċjenti, min-naħa l-oħra;
- meta jitqabblu rati mitluba minn soċjetajiet għall-amministrazzjoni kollettiva differenti, jista' jkun xieraq li jintuża indici ta' parità tal-kapaċità tal-akkwist ibbażat fuq il-prodott domestiku gross; il-kwistjoni ta' jekk dan l-istrument huwiex suffiċjenti tiddependi fuq jekk jittiħdux inkunsiderazzjoni wkoll il-fatturi l-oħra li jistgħu jaffettwaw il-prezz finali ta' prodott jew servizz f'pajjiż partikolari;
- paragun tar-rati mitluba minn soċjetajiet għall-amministrazzjoni kollettiva differenti għandu jsir għal kull suq rilevanti;
- huma biss il-prezzijiet li jkunu oġġa b'mod sinjifikattiv u persistenti mill-prezz ta' riferiment li jistgħu jitqiesu eċċessivi;
- impriża dominanti tista' tipprova n-natura ġusta tal-prezzijiet mitluba abbażi, b'mod partikolari, ta' spejjeż ta' produzzjoni u ta' kummerċjalizzazzjoni oġġa, jew, b'mod iktar ġenerali, ta' valur ekonomiku oġġa tal-prodott jew tas-servizz ipprovdut;
- għall-finijiet tal-istabbiliment tal-multa li għandha tiġi imposta fuq soċjetà għall-amministrazzjoni kollettiva għal ksur tar-regoli tal-kompetizzjoni tal-Unjoni, ir-remunerazzjoni mħallsa lil awturi ma għandhiex tkun eskluża mid-dħul mill-bejgħ ta' dan il-korp.